

IR-RABA' KTIEB  
TAL-HAMSA U GHOXRIN SENA

DIĊEMBRU,  
1949.

# IL-MALTI

## QARI

LI TOHROG

*IL-GHAQDA TAL-KITTIEBA TAL-MALTI*  
KULL TLIET XHUR

### IL-KITTIEBA TA' DAN IL-GHADD

L-EDITOR — Iċ-Cerimonja tal-Presentazzjoni tal-“Midalja “Ġużè Muscat Azzopardi”	Facċ.	99
WALLACE GULIA, B.Sc., Ph.C., D.P.A. (Lond.), B.A. — <i>O Tempora! O Mores!</i>	„	114
A. CREMONA — <i>Frak</i>	„	114
VINCENT UNGARO — <i>Lit-Tabib Ġużè Galea,</i> <i>M.B.E., M.D., D.P.H.</i>	„	115
A. BUTTIGIEG, B.A., I.L.D. — <i>Il-Gholliq</i>	„	115
KARMENU MAILIA — <i>Lill-Kav. Dr. Ġużè Galea,</i> <i>M.B.E., M.D., D.P.H.</i>	„	116
KAPT. J. E. BUSUTTIL — “ <i>Vestru</i> ”	„	117
ĠUŻE' CHETCUTI — <i>Maternità</i>	„	121
Reċensionijiet u Studji Kritiċi	„	121
SUPPLIMENT :		
IVO MUSCAT AZZOPARDI, L.P. — <i>Naf b'kollox</i>		

**DIRETTUR: Dr. Gużè Galea, M.B.E., M.D., D.P.H.,**  
29, Sur Santa Barbara, Valletta.

**ASSISTENT DIRETTUR: A. Cremona,**  
53, Triq Wara Santa Ubaldeska, Paula.

---

Hlas 2/6 fis-sena. Ktieb wiehed 1/-.  
Dak li hu hlas tar-rivista jinbaghat  
li Victor Apap, 150, Triq it-Torri,  
Tas-Sliema.

**LILL-IMSEHBIN, QARREJJA U HBIEB  
TAL-GHAQDA  
U LIL DAWK KOLLHA LI GHANDHOM GHAL QALBHOM  
IL-GID TAL-LSIEN MALTI  
NIXTIEQU S-SLIEM U R-RIZQ  
TA' SENA GDIDA  
LI MAGHHA CCIB GHAL QUDDIEM  
DAK KOLLU LI HU TA' GID U HENA  
GHALIHOM, GHAL NIESHOM,  
GHAL-LSIEN MALTI U GHAL ART TWELIDHOM.**

## Iċ-Ċerimonja tal-Presentazzjoni tal-Medalja "Gużè Muscat Azzopardi"

**B**HALMA konna habbarna fl-ahhar hargha ta' "Il-Malti", din is-sena bhala rebbieh tal-Premju "Gużè Muscat Azzopardi", b'decizjoni tal-Ġurija mahtura għall-għoti ta' dan il-Premju, intgħazel il-Kav. it-Tabib Gużè Galea, M.B.E., M.D., D.P.H., President tal-"Għaqda" u d-data tal-presentazzjoni ta' dan il-Premju għet iffissata għall-14 ta' Novembru, id-data tat-Twaq-qif tal-"Għaqda".

Għalhekk iċ-ċerimonja tal-presentazzjoni tal-Medalja "Gużè Muscat Azzopardi" it-Tabib Galea saret bħas-soltu fil-Librerija ta' l-Università Rjali ta' Malta nhar it-Tnejn, l-14 ta' Novembru.

Kien hemm għal din iċ-ċerimonja l-Eċċellenza Tiegħu l-Gvernatur il-gdid u Kancellier ta' l-Università, Sir Gerald Creasy u s-Sinjura tiegħu Lady Creasy. l-Eċċellenza Tiegħu l-Arċisqof Metropolitan Monsinjur Gonzi. l-Onervoli Prim Ministru, it-Tabib P. Boffa, is-Sinjura H. Galea, is-sinjura tat-Tabib Gużè Galea, il-Presidenti Onorarji, il-Mons. Dun Pawl Galea u l-Professor G. Aquilina u Mons. Dun Karm Psaila, l-Imħallef Montanaro, u xi Rappreżentanti tad-Dipartimenti ta' l-Edukazzjoni, fosthom is-Sur J.P. Vassallo, Assistent Direttur ta' l-Edukazzjoni, xi Kapijiet tad-Dipartimenti, Rappreżentanti tal-Kleru, tal-Professjonisti, u tal-Partiti Poliċi, Impjegati għoljin, Membri Akkademici tal-"Għaqda", Professuri ta' l-Università, u bosta hbieb tat-Tabib Galea.

Il-"Għaqda", li sa mill-bidu kienet mahtura skond ix-xewqa tal-Fondatur, biex torganizza u tmexxi din iċ-ċerimonja, indaħlet din is-sena wkoll għal din il-bieċa xogħol u hadmet bħas-soltu biex din iċ-ċerimonja tal-Għoti tal-Medalja "Gużè Muscat Azzopardi" tirnexxi, kif tassew irnexxiet minn kull naħa, għalkemm il-gurnata kienet ta' nhar ta' xogħol u bosta nies li xta-

qu jiġu minhabba x-xogħol tal-professjoni tagħhom jew tas-servizz tagħhom ma setgħux jiehdu sehem bid-dehra tagħhom mal-mistednin l-oħra.

Din kienet it-tielet okkażjoni li fiha l-“Għaqda” mal-presentazzjoni tal-Premju kellha wkoll l-opportunità li tagħti xhieda tas-siwi tal-ħidma tagħha li minnha, tista’ tghid, tnissel il-Premju li fl-istess ħin ifakkar fi bniedem li wara hajja ta’ ħidma letterarja kelli jagħlaq il-karriera tiegħu bhala Kittieb tal-Malti fi hdan il-“Għaqda” mwielda taht il-harsien tiegħu u li tagħha kien l-ewwel President. Id-data tač-čerimonja, kif ġiet issa iffissata, skond ix-xewqa tal-Fondatur imwettqa mill-Ġurija, tfakkar id-data tat-twaqqf tal-“Għaqda”. bhala data l-aktar għażiża għal din ix-Xirka u bhala tifikira xierqa ta’ isem l-ewwel President tagħha, li b’isimu wkoll twaqqaf minn ibnu, is-Sur Gino, il-Premju ta’ Medalja tad-Deheb lil dak il-bniedem li skond il-fehma tal-Ġurija jkun iddistingwa ruħu fil-ħidma għall-progress tal-Malti.

L-ewwel ma fetah ič-čerimonja kien il-Viči-Kančellier u Rettur ta’ l-Università, il-Prof. Manchè, li fisser il-għaxxa tiegħu li din ič-čerimonja kienet qiegħda ssir għat-tielet darba ġewwa l-Università—ič-čentru tal-Għerf—kif tassew kien jixraq, u, wara li feraħ bil-“Għaqda” li bi-akbar ġieħ tagħha f’dik l-okkażjoni għalqet id-disgħa u ghoxrin sena ta’ hajja ta’ rebħ u riżq, semma u ttama li mal-Kattedra tal-Letteratura Maltija titwaqqaf minn xi Fondatur ġeneruż Kattedra ta’ l-Istorja ta’ Malta. Warajh tkellem il-Viči-President tal-Għaqda, is-Sur A. Cremona, li thaddet fuq il-ħidma tat-Tabib Galea għall-Malti sa minn meta kien student u x-xogħol li hadem bil-pinna tiegħu, jiġifieri bin-novelli u romanzi tiegħu, li bihom mela čertu vojti li kellna fil-letteratura Maltija. Wara, l-istess Viči-President tal-“Għaqda” stieden lill-Gvernatur biex jekk jogħġbu jippresenta l-Medalja “Ġużè Muscat Azzopardi” lit-Tabib Galea, rebbieħ tal-Premju. Il-Gvernatur, fid-diskors tiegħu, qabel ma ippresenta l-Medalja, semma li hija haġa wisq xierqa illi č-čerimonja tal-presentazzjoni tal-Medalja “Ġużè Muscat Azzopardi” saret fl-anniversarju tat-twaqqif tal-“Għaqda” tal-Kittieba tal-Malti u li huwa ta ġieħ għalih li jippresenta dan il-premju lil kittieb hekk magħruf. Fl-aħħar għalaq id-diskors tiegħu billi feraħ lič-Tabib Galea.

Wara li tkellem, il-Gvernatur hemeż il-medalja fuq sieder it-Tabib Galea.

Is-Sur Ivo Muscat Azzopardi, Segretarju tal-“Għaqda tal-Kittieba tal-Malti”, f’isem hüh Gino, Fondatur tal-premjju, li hu msiefer, tkellem u semma r-raġunijiet li għalihom iċ-ċerimonja tal-presentazzjoni tal-Medalja saret fl-14 ta’ Novembru, data li tfakkar it-twaqqif tal-“Għaqda” fl-1920, flok fl-4 ta’ Awissu, kif kienet stabbilita u ssir dari. Hu fisser li l-premjju din is-sena inghata lit-Tabib Galea, u li dan ma għandux jitqies bħala kittieb imsemmi għan-novelli u romanzi popolari biss, iżda aktarx bħala bniedem li bis-*savoir faire* tiegħu kellu l-hila jzomm l-Ilsien Malti haj u wieqaf ukoll qalb l-akbar twegħir ta’ zminijiet politiċi li kienu nibtu wara l-Ewwel u t-Tieni Gwerra l-Kbira. Is-Sur Ivo Muscat Azzopardi għalaq id-diskors tiegħu billi feraħ personalment lit-Tabib Galea f’isem hüh Gino kif ukoll f’isem il-familja Muscat Azzopardi.

It-Tabib Galea fit-twegħiba li għamel għad-diskorsi li saru fisser u qal li hu hassu mistagħġeb u fl-istess hin mimli bih in-nifsu għall-ġieħ li lilu inghata. Mistagħġeb il-għaliex hu jidhirlu li kien hemm nies oħra li kien jisthoqqilhom il-premjju, premju li skond il-fehma tiegħu għandu valur sentimental u morali. It-Tabib Galea fisser il-qima tiegħu lejn il-Fondatur tal-“Għaqda”, il-mejjet Kav. Gużè Muscat Azzopardi, u zied qal illi l-għoti tal-premjju ma għandux jitqies bħala l-aħħar premju għall-karriera letterarja iżda aktarx bħala mezz ta’ inkoraġġiment fil-kamp letterarju tal-Lsien Malti.

Hawn taħt sejin ingibu d-diskorsi kollha li saru f’din iċ-ċerimonja bħala tifikira ta’ dak kollu li sar fiha u dokument għażiż ta’ din l-okkażjoni li fiha l-“Għaqda” hadet sehem kbir għall-ġieħ tal-Lsien Malti, u għall-ġieħ tal-Kittieba Maltin, Studjużi u Haddiema tal-Malti.

*Traduzzjoni mill-Ingliż.*

**Diskors tal-Viċi-Kanċellier u Rettur Manjifiku  
ta’ l-Università, il-Prof. J.A. MANCHE’, B.Sc., M.D.**

Minn mindu hadt il-karika ta’ Viċi-Kanċellier ta’ l-Università Rjali ta’ Malta din hija l-ewwel darba li jien kelli l-pjaċir li nilqa’ f’dan il-post qadim tal-għerf u tat-tagħlim il-membri u l-mistednin tal-“Għaqda tal-Kittieba tal-Malti”. Iżda hija t-tie-

let darba li din il-“Għaqda”, li tagħraf f’din l-Università l-oġġla ċentru kulturali f’dawn il-Gżejjer minn tliet mija u ħamsin sena ’l hawn, għażlet dan il-post bħala l-aktar xieraq sabiex fih tagħmel iċ-ċerimonja tal-presentazzjoni tal-Medalja “Gużè Muscat Azzopardi”.

Jien inqis ruħi bħala persuna b’mod speċjali privileġġata li ġejt mitlub biex niftaħ din iċ-ċerimonja l-lum fejn il-persuna li sa tirċievi dan il-Premju li tassew jisthoqqlu huwa sieħbi u ħabibi l-Kavaliier it-Tabib Gużè Galea, President tal-“Għaqda tal-Kittieba tal-Malti”. Fuq l-imħabba tiegħu għal ilsien art twelidu, fuq il-ħidma tiegħu bla heċu sabiex jara lil dan l-ilsien jitwaqqaf u jitwettag bħala lsien nazzjonali ta’ poplu libru, fuq il-merti letterarji tiegħu bħala kittieb tal-Malti, intom tisimgħu minn għand oħrajn li minn hawn u ffit ieħor ikellmukom warajja.

Jien biss nixtieq ingħid illi l-Università Rjali ta’ Malta, li għandha hekk għal qalbha l-qawmien ta’ l-istudju tal-Malti, għandha għalfein tassew tħossha minfuħa biha nfisha tara lil wieħed minn uliedha li sthoqqu dan il-ġieħ.

Jiena ma nistax f’din l-okkażjoni hekk xierqa ma nfissirx il-ġhożza u l-għaxxa tiegħi għas-Sur Gino Muscat Azzopardi—il-Fondatur tal-Medalja Gużè Muscat Azzopardi—għall-ġid li għamel ’l-İlsien Malti. Mhux biss b’imħabba ta’ iben—ta’ min jitgħaxxaq biha—huwa għaraf ifakkar għal dejjem isem missieru—wieħed minn ta’ l-ewwel li ħadmu għall-qawmien tal-Malti f’dawn il-Gżejjer—mhux biss huwa wera l-ġenerożità u l-qalb tiegħu meta huwa waqqaf premju hekk sabiħ għal haġa hekk għażiża u daqshekk ieħor sabiħa, iżda, u din għaliya hija l-iktar haġa importanti, huwa wera wkoll lil dawk, li lilhom il-Provvidenza t’Alla l-İmbierek għoġobha taġġti f’idejhom il-għana ta’ dawn il-Gżejjer, kif dawn jistgħu jiksbu l-gratitudini għal dejjem tal-najżani taġġhom billi jinqadew b’dawn il-mezzi għal skopijiet kbar, filantropiċi, kulturali u patrijottiċi.

Il-lum, l-14 il-jum ta’ Novembru 1949 il-“Għaqda tal-Kittieba tal-Malti” tagħlaq disġha u għoxrin sena mindu din twaqqfet. Din il-“Għaqda” fiż-żmien qasir ta’ tletin sena tat lill-İlsien Malti Ortografija Maltija soda mwaqqfa fuq sisien xjentifiċi flok dik l-oħra iktarx miktuba dak iż-żmien fuq il-widna jew fonetikament bla ebda prinċipji sħaħ. Hija ħadmet sħiħ u rnexxielha taġġti lill-İlsien Malti l-istat tal-İsien Nazzjonali tal-Poplu Mal-

ti, u l-membri tagħha tħabtu u hadmu mhux ftit biex jagħtu lill-Ilsien Malti letteratura tajba u jagħnuha, u li minnha tista' tgħid sa tletin sena ilu ma kellna xejn li wieħed seta' jiftaħar biha.

Meta ngħid illi l-Letteratura Maltija ma kenitx teżisti qabel ma twaqqfet il-“Għaqda tal-Kittieba tal-Malti”, jiena ma rri:lx infisser illi qabel ma kienx hawn kittieba. Kittieba kien hemm u xi whud minnhom għamlu isem sabiħ bhala kittieba, iżda dawna kitbu b'lsien barrani l-ghaliex kien jidhrillhom illi lsien pajjiżhom ma kienx jixraq li wieħed jikteb bih. Jien nixtieq nagħti l-ferħ tiegħi lill-“Għaqda” fil-waqt ukoll li nixtiqilha hajja twila għaż-żmien li ġej f'għeluq iċ-disgħa u għoxrin sena ta' għomorha.

Din l-Università għandha Kattedra tal-Letteratura Maltija u tħossha ferhana biha. Jien jidhirli, madankollu, u l-fehma tiegħi hija qawwija fuq hekk, illi Kattedra oħra li għandha x'taqsam fil-qrib ma' dik tal-Letteratura Maltija tinħtieg għall-aħħar fl-Università; u din hija Kattedra ta' l-Istorja Maltija. Jien jidhirli li waħda ma tkunx sħiħa mingħajr l-oħra.

Jien, għalhekk, nagħmel sejħa lill-Membri tal-“Għaqda tal-Kittieba tal-Malti”, jew lil kull patrijott iehor Malti illi l-Providenza ipprövdietu bil-mezzi meħtiega jew forsi saħansitra lill-istess Meċenate illi waqqaf il-Medalja “Ġużè Muscat Azzopardi” sabiex dan johlq xi fondi għat-twaqqif ta' kattedra ta' l-Istorja Maltija fl-Università tagħna. L-Università, jiena żgur, hija lesta biex, ma' dawk li għandha, iżżid ukoll din il-Kattedra u ssemmiha bl-isem tal-Fondatur.

Jien nagħlaq dawn l-erba' kelmiet billi nifraħ minn qiegħ qalbi lil ħabibi u sieħbi l-Kav. it-Tabib Ġużè Galea għall-ġieħ li lilu sa jingħata l-lum u billi nixtieq lill-“Għaqda tal-Kittieba tal-Malti” ħafna u ħafna snin ta' hajja.

### **Diskors tas-Sur A. CREMONA, Viċi-President tal-“Għaqda tal-Kittieba tal-Malti”.**

Huwa ta' ġieħ kbir u xejn inqas ta' għaxxa kbira għalija li l-lum kelli x-xorti bhala Viċi President tal-“Għaqda tal-Kittieba tal-Malti” nieħu sehem u nitkellew f'din iċ-ċerimonja tal-Għoti tal-“Premju Ġużè Muscat Azzopardi” lill-Kav. Tabib Ġużè Galea.

Din hija t-tielet darba li s'issa ngħata dan il-Premju imwaqqaf mis-Sur Gino Muscat Azzopardi, kittieb magħruf tal-Malti u bin l-ewwel President tal-“Għaqda tal-Kittieba tal-Malti”. Skond ix-xewqa tal-Fondatur tal-Premju (li l-lum jidher floku huh, is-Sur Ivo Muscat Azzopardi, Segretarju tal-“Għaqda”), id-data tač-čerimonja tal-Għoti tal-Premju tbildlet u flok fl-4 ta' Awissu giet iffissata għal-lum l-14 ta' Novembru, il-gurnata li fiha disgħa u għoxrin sena ilu twaqqfet il-“Għaqda tal-Kittieba tal-Malti”.

It-Tabib Ġużè Galea, fil-kamp letterarju tal-Lsien Malti huwa l-iktar magħruf bħala wiehed mill-aqwa kittieba ta' proża Maltija u bħala wiehed li f'dawn l-aħħar għoxrin sena hadem bi shiħ u bla heđu għall-progress tal-Lsien Malti.

Minn mindu l-“Għaqda tal-Kittieba tal-Malti” bdiet tmidd l-ewwel passi lejn it-triq tar-Rinaxximent letterarju Malti, jew aħjar ukoll minn mindu l-Malti ntrafa' mill-għajb ta' lsien bla ebda letteratura li tagħżlu bħala lsien letterarju, isem Galea beda jissemma fost l-ewlenin li bix-xogħlijiet tiegħu letterarji kien beda jimla čertu vojti li kellna fil-kitba letterarja Maltija ta' stejjar jew novelli, dak l-vojt li jixbah lil dak tal-letteratura Taljana fis-Seklu Sbatax u Tmintax u li kien imtela bir-rivoluzzjoni romantika fil-bidu tas-Seklu Għoxrin.

Fil-pinna ta' Galea l-proża narrativa, minn sensiela ta' novelli jew stejjer, dlonk kibret u tferrxet fuq qasam wisq iżjed wiesa'—f'dak ta' kitba ta' rakkonti u ta' romanzi li l-lum għandhom il-valur li jagħżluhom minn dik il-kitba dgħajfa u fqajra li konna soltu naqraw (u li jisgħobbina ngħidu li għadna xi ffit naraw fl-idejn) mill-pinna ta' nies dilettanti li għall-ħsieb ta' qligħ kienu għarrqu dak id-daqsxejn ta' xogħol tajjed li kellna mill-pinna ta' Gio-Anton Vassalli, Klement Mifsud Bonnici, Annibale Preca, Pawlu Bellanti, Don Anton Vella, Fonzu Marija Galea u Napuljun Tagliaferro.

F'Ġużè Galea l-proża narrativa Maltija wriet bixra romantika qawwija b'nisgħa mżewqa u fantastika, ukoll meta l-fond huwa storiku, b'xeħta ta' sugġett romanzesk fl-istil u fil-frażjołoġija li tagħżilha minn dik tal-proża vernakolari sempliċi u čajtiera (għalkemm daqshekk ieħor artistika) ta' Sir Temi Zammit.

Għalkemm Ġużè Galea ma nistgħux ingħidu li kien minn ta' l-ewwel li għammar u żejjen il-kitba Maltija bi proża tajba ta'

novelli u romanzi, nistgħu nġhidu iżda li bix-xogħlijiet tiegħu żied u mela, kif diġà semmejt, ċertu vojti li kien fadlilna nimlew fil-proża narrativa Maltija. Miegħu, u tista' tgħid warajh ukoll, fegġew oħrajn sħabu, bħala studenti universitarji, kif ukoll dan l-aħħar, kittieba oħra żgħażaġh, li twieldu u trabbew mal-movement Malti tal-lum, li fihom naraw ix-xejra ta' kitba narrativa tajba li tagħha Ġużè Galea huwa minn ta' quddiem bit-torċa f'idu.

Ġużè Galea, wild raħal li minnu tnisslet l-akbar figura tal-letteratura Maltija, li kien Ġużè Muscat Azzopardi, ma satax max-xeħta letterarja ta' mohħu ma jkollux f'islienu sa minn tweiidu u torbitu l-hlewwa tal-frażi Maltija li biha naraw im-żieghda l-proża tiegħu.

Minn mindu fl-1926, meta kien għadu student tal-medicina, sewwa sew sena wara li twaqqaf "Il-Malti", l-organu tal-"Għaqda", kien rebaħ l-ewwel premju f'konkors ta' novelli mniedi mill-"Għaqda", Ġużè Galea baqa' jhaddem il-proża Maltija bil-pinna tiegħu għallielu li tat frott hekk kbir fil-kotra u fis-sbuhija li ismu kien beda jingħażel minn oħrajn bħala kittieb u haddiem għall-progress tal-Malti, hekk li wara Mons. Psaila, suċċessur ta' Ġużè Muscat Azzopardi, l-ewwel President tal-"Għaqda", huwa nħatar bħala President tal-"Għaqda" u Direttur ta' "Il-Malti".

Il-hidma ta' Ġużè Galea għall-Malti għandna nħarsu lejha iktar minn banda waħda. Meta l-ewwelnett inħarsu lejha, għal dik li hi hidma f'Isien Malti, u nħarsu lejha b'dawk l-għajnejn prattiċi li jafu jagħzlu bejn hidma u oħra, bejn mertu u ieħor: irrid ingħid bejn mertu xjentifiku, lingwistiku u mertu letterarju, li fil-kamp tal-progress Malti l-lum għandu l-valur tiegħu, u li jiswa mhux ftit għall-isvilupp akkademiku u popolari ta' Isien—mertu li f'isna oħra għażel il-filologu mir-rumanzier u mill-poeta; lil Johnson minn Sir Walter Scott, lil Skeat minn Meredith fl-Ingliż, u lil Verga mill-Ascoli fit-Taljan, u fil-Isien Malti lil Ġan Anton Vassallo minn Dr. Stefano Zerafa u lil Ġużè Muscat Azzopardi minn Ġanni Vassallo—aħna għandna nsibu li Ġużè Galea fil-hidma letterarja Maltija tiegħu, għandu ċertu mertu li ma jistax jibqa' moħbi fil-għajnejn ta' l-istudjużi ta' l-Istorja Letterarja Maltija.

Mertu ieħor kbir tal-hidma ta' Ġużè Galea fil-Malti huwa

dak li għalkemm dejjem imghobbi bix-xogħol tal-karika professjonali tiegħu li jehodlu l-hinijiet koilha tal-ġurnata, b'ex ma ngħidx ta' bil-lejl ukoll, huwa sab dejjem iż-żmien b'leħha u sabar li ma bħalhom biex iħaddem il-pinna tiegħu fil-kitba Maltija, barra milli jilbaq max-xogħol ta' l-edizzjoni ta' l-organu tal-“Għaqda”. Bħalma kont semmejt f'ċirkustanza oħra, Ġuzè Galea huwa wiehed mill-eżempji rari ta' nies xjenzjati Maltin (kif ukoll naħseb ta' xjenzjati barranin) li taw ruħhom għal-letteratura. Ġuzè Galea, bħala tabib, iġhaqqad għalhekk fil-hidma tiegħu letterarja l-isbah figura fl-istorja tal-letteratura Maltija fost nies xjenzjati Maltin, xi wħud tobbi bħalu, bħalma huma Dr. Bonamico, Dr. Stefano Zerafa, it-tabib Lorenzo Manchè, Sir Temi Zammit, u shabu ta' żmienu, il-mejjet u qatt minsi Ġuzè Bonnici, Rużar Briffa u Manwel Agius.

Ahna, għalhekk, niehdu v'idejn in-novellier u rumanzier tagħna, b'dik il-hegga u ferh ta' Maltin, kittieba u studjużi tal-Malti u nifirhulu bil-qalb kollha tal-ġieh li lilu ngħata l-lum, ġieh li jirrifletti wkoll l-ewwelnett fuq din l-Università li minnha huwa ħareġ bħala kittieb tal-Malti b'isem sabih mill-ewwel, imbagħad fuq l-ilsien Malti stess magħruf akkademikament bħala Lsien Letterarju, b'Kattedra f'din l-Università, u, nittamaw li bħalma, meta student universitarju, l-ewwel premju li kien ħa mill-“Għaqda tal-Kittieba tal-Malti” 23 sena ilu, gāgħlu jissokta jmur il-quddiem fit-triq sabiba tal-kitba narrativa Maltija, il-lum ukoll il-premju mogħti lilu, li jfakkarna fl-istess ħin fil-mertu tal-Kittieb veteran Ġuzè Muscat Azzopardi, għandu jqawwilu qalbu biex jissokta jagħni, ižejjen u jorqom l-ilsien Malti b'xogħlijiet oħra tal-pinna tiegħu.

*Traduzzjoni mill-Ingliż.*

**Diskors ta' l-Eċċellenza Tiegħu l-Gvernatur,  
Sir GERALD CREASY, K.C.M.G., O.B.E.**

Naħseb li haġa xierqa hafna li din iċ-ċerimonja ssir il-lum, il-ġurnata ta' meta twaqqfet il-“Għaqda tal-Kittieba tal-Malti” 29 sena ilu, u nhoss li hu ta' ġieh kbir għalija li l-lum ninsab hawnhekk fostkom u li ġejt mitlub biex nipprezenta lit-Tabib Ġuzè Galea l-Medalja “Ġuzè Muscat Azzopardi”.

Jekk niftakar sewwa xi hadd darba qal illi lsien haġ huwa d-demm li jagħti l-ħajja lill-poplu. Bla dubju ta' xejn, il-“Għaqda

tal-Kittieba tal-Malti" jisthoqqilha l-aqwa hajr u ferh taghna ghax-xoghol ta' siwi miil-akbar li hi wettqet f'dawn l-ahhar tletin sena biex tat il-hajja lili-lisien Malti u biex mexxiet u hegget—kif qalilna tajjeb hafna s-Sur Cremona—il-Qawmien letterarju tal-Lsien Malti. Dan ix-xoghol jisthoqq, u jien zgur li sejjer ikollu l-akbar ghajnuna minn ghand dawk kollha li ghandhom ghal qalbhom il-kawza tal-letteratura Maltija, halli b'hekk din il-letteratura tibqa' tikber u tistaghna u tkun ghajn ta' gmiel u ta' kobor ghalina lkoll.

Il-lum ahna qed naghtu gien lit-Tabib Galea ghall-hidma tieghu f'dan il-kamp letterarju. Jien inqis li mhux wiegħed fost il-hafna nuqqasijiet li ghandi illi jien ma nistax naqra x-xoghlijiet tieghu kif inhuma miktuba fl-original, izda dwar dawn ix-xoghlijiet smaajt bizzejjed biex nista' nirrealizza kemm hi kbira u ghanja l-kontribuzzjoni li hu għamel, u kemm tassew jisthoqqu l-premju li hu gie moghti.

Issa għandi l-akbar pjaċir nipprezenta din il-medalja tad-deheb, il-medalja "Gużè Muscat Azzopardi", lit-Tabib Gużè Galea, u magħha nagħtih minn qalbi l-ferh tiegħi għal dak kollu li diġà wettaq u l-ahjar xewqat tiegħi għaż-żmien li ġej.

### **Diskors ta' IVO MUSCAT-AZZOPARDI, P.L.,**

#### **Delegat tal-Fondatur tal-Premju**

Għal darba oħra qed nidher quddiemkom, ferhan imma kontra qalbi. Ferhan ghax inħossni privilegġat li f'okkazjoni bħal din ġejt magħżul bħala wiehed fost il-ftit li se jitkellmu, imma kontra qalbi ghax kont nippreferixxi li floki kien hawn hija Gino, il-Fondatur ta' dan "il-Premju", li f'ismu qed nitkellem, u li ma jistax ikun hawn fostna ghax jinsab insiefer.

Għalhekk, immela, il-ftit kelmiet li se ngħidilkom minnha se ngħidhom bħala Segretarju tal-"Għaqda tal-Kittieba tal-Malti", li għaliha ġa keilimkom il-Viċi-President wisq denn tagħha, u anqas bħala bin Gużè Muscat-Azzopardi li f'ismu twaqqaf dan il-Premju, imma sa nitkellem flok il-Fondatur ta' dan il-Premju u qabel xejn irrid inwieġeb mistoqsija li aktarx hafna minnkom jixtiequ jistaqsuni. Ii-għala din is-sena l-Midalja "Gużè Muscat-Azzopardi" sa tingħata fl-14 ta' Novembru u mhux fl-4 ta' Awissu?

It-tweġiba hija din: Billi l-4 ta' Awissu, jum li fih miet

missier il-Fondatur jahbat jum San Duminku, u wkoll jahbat fl-eqqel tas-sajf, kif ukoll jahbat l-1 ta' Settembru, jum li fih twieled Gużè Muscat-Azzopardi, u f'din l-epoka hafna nies interessati f'din il-ghotja jkun aktarx imsefrin, il-Fondatur iddeċieda li jbidde id-data ghal din il-ċerimonja f'dik ta' l-14 ta' Novembru, jum li fih twaqqfet il-“Għaqda tal-Kittieba tal-Malti” li tista' tinghadd bbala l-aħħar biċċa xogħol ta' fejda li għamel Gużè Muscat Azzopardi għall-Ilsien Malti u għal Malta.

Issa jiena nahseb li f'din l-okkażjoni tajjeb wiehed ifisser lis-Sinjuri hawn presenti u lil dawk kollha li jinteressaw ruhom f'Il-sien Malti, Ilsien il-Gżira, u fl-isvilupp tal-Letteratura tiegħu, li meta hija Gino gieħ il-hsieb li jwaqqaf dan il-Premju biex jinghata gieħ lil xi bniedem li jkun hadem għall-Ilsien Malti, li missieru, li hu missieri, tant kien iħobb u għalih hadem għal 53 sena sħaħ, bla bedu, u bi hrara u heġġa li ma bħalha, sakemm qafel għajnejh għal kollox, qatt ma għaddielu minn rasu li dan il-gieħ għandu jinghata biss lil xi Malti li jkun ta sa ċertu żmien, f'idejn il-Maltin, kotba sbieħ bil-Malti; imma li jista' jinghata wkoll lil xi bniedem li bil-hidma tiegħu jkun safa' ta' gid għall-ilsien Malti; f'kelma waħda fuq min jaqa' dan il-gieħ jista' jkun bniedem li qatt ma kiteb xejn bil-Malti; mhux biss, imma wkoll bniedem li mhux Malti u wkoll bniedem li qatt ma ra lil Malta b'għajnejh; u jien nassigurakom li mhiex haġa impossibbli—għalkemm mhiex wisq probabbli—li xi darba dan ma jsirx.

U dan qed ingħidulkom biex infehemkom li jekk il-keffa tal-miżien ixxaqilbet in-naħa ta' Gużè Galea, ifisser li Gużè Galea ma għandux jidher quddiemkom biss bhala r-rumanzier wisq magħruf li ta lil-letteratura Maltija “Żmien l-Ispanjoli”, “San Ġwann”, jew “Raġel bil-Għaqal” u tant rumanzi u novelli sbieħ oħra, imma bhala dak il-bniedem li bis-“savior faire” tiegħu kellu l-hila, fi żmienijiet ta' taħwid u twegħir politiku li ngħala' ma' tul l-aħħar gwerra u warajha, għaraf iżomm l-Ilsien Malti f'dik it-triq imdawla b'vampa nar waħda, it-torċa tal-letteratura, torċa mixgħula minn xrara li harġet minn qalb u moħħ Gużè Muscat-Azzopardi, u li wara, Dun Karm Psaila għaraf iżomm dejjem haġja u mixgħula tajjeb sakemm għoġbu jgħaddiha f'idejn Gużè Galea, li għalkemm mgħobbi bix-xogħol uffċjali tiegħu, xogħol ta' l-akbar responsabbiltà, ma nesa qatt dmiru lejn Ilsien

Art twelidu u wera ruħu dejjem imhejji biex b'għaqlu jagħmel tarka kontra dawk l-irjeh ħżiena li, ta' bil-fors, minn żmien għall-iehor igumu u jonfhu kontra kuil dawl ha jippruvaw jifteh. Din hija s-solta taqbida bejn it-tajjeb u l-ħażin.

Ġużè Galea, mela, għandu prerogativi oħra barra minn dawk ta' kittieb u għal seba' snin shaħ għaraf iżomm, dejjem lesta f'idu, il-garra taż-żejt biex malli jhoss u jara li l-baħar beda jitqanqal, arah jiffa' f'wiċċ l-ilma ftit minn ta' ġo fha ha jraqqad il-qilla tal-mewġ. Lil Ġużè Galea nistgħu bla dubju xejn ngħodduh bħala xempju, is-simbolu tal-"Għaqda" fost il-Kittieba tal-Malti.

Dan il-ġieħ li l-lum waqa' fuqu mhux xi haġa kbira jew ġdida għal ħabib tagħna. Ġużè Galea, mogħni b'diplomi ta' studji universitarji kemm ta' Malta kif ukoll ta' barra, mogħni b'kavallierat, mogħni b'titlu mogħti liiu mill-M.T. ir-Re, baqa' dejjem Ġużè Galea, il-mexxej għaqli, dejjem imhejji biex jagħti lil kulhadd dak li haqqu u, għalkemm b'sagrificċju mhux ċkejken, dejjem imhejji biex igħaddi sigħat shaħ bil-pinna maltija f'idu, pinna nadiġa f'idejn bniedem mimli dehen għax x'jiswa li jkollok id-dehen, bħalma kellu Voltaire u tant oħrajn, imbagħad ikollok il-pinna li tniġġes u tniġġeż, u ssemmem?

Il-ġieħ għalhekk li l-lum lilu ġie mogħti bħala bniedem mogħni b'kelma li tikkonvinċi u mhux b'saħħa li tegħleb, u li ha dem għall-Malti għal snin shaħ, wisq wisq qabel ma nħatar President tal-"Għaqda tal-Kittieba tal-Malti", hu ġieħ mistħoqq u j'A'la l-eżempju kbir tiegħu jifhmuh iż-żgħażaġh tagħna u l-imħabba tiegħu għall-Ilsien Malti u għal Malta, tkun imitata minn bosta li fosthom għad iridu jinsabu s-successuri ta' Dun Karm Psaila, Ninu Cremona u Ġużè Galea.

ħabib u Tabib, nifraħlek b'qalbi kollha f'isem hija Gino u f'isem il-familja Muscat-Azzopardi.

**Diskors tal-Kav. ĠUŻE' GALEA, M.B.E., M.D., D.P.H.,**

**Rebbieħ tal-Premju "Ġużè Muscat-Azzopardi"**

Meta l-Manjifiku Rettur ta' din l-Università għarrafni f'isem il-Ġurija tal-"Premju Muscat Azzopardi" li din is-sena għażlu lili għal dan il-Premju, ingħidilkom is-sewwa, ma nafx jekk



**Il-Kav. G. Galea, M.B.E., M.D., D.P.H.**

jiena frahtx aktar milli staghgibt.

Staghgibt ghax fost il-hafna li jimmeritahom ix-xorti messet li li; jien l-ewwel wiehed li naghruf kemm il-lum ghandna f'Malta nies li ghall-hidma taghhom b'rizq il-Malti jixirqilhom kull ghieh; dawn in-nies, skulari, studju-zi, letterati u skritturi, huma msemminji u maghrufin mhux biss f'pajjizna izda ba'ra minn Malta wkoll. isimhom jissemma kull fejn hemm centri kulturali u ghalhekk bilhaqq kollu jistghu jinghaddu man-nies kbar u tal-ghieh, izda jiena nippretendi li f'haqa wahda m'iniex anqas minnhom: fl-imhabba

tieghi lejn l-Ilsien Malti u lejn dak kollu li jweggah u jkabbar 'il Malta. Minn ckuniti hassejt gibda kbira lejn l-ilsien taghna u ghozza ghal-letteratura tieghu; din il-gibda u din l-ghozza kibru mieghi u l-lum huma l-ghaxxa ta' qalbi; jiena dejjem hdimt u habrikt biex immexxi 'l quddiem il-letteratura Maltija u ghal dan l-iskop jiena iddedikajt il-hinijiet li kelli helsin mid-dmijiet tieghi professjonali.

Fil-waqt li staghgibt jiena fraht ukoll; l-ewwelnett fraht ghax hi haqa naturali li kull min jircievi xi premju ghandu jifrah, u t-tieninett ghax ghalija dan il-premju ghandu siwi spejali; kull premju jista' jkollu bosta valuri u, ghalija, din il-medalja ghandha diversi valuri: ghandha l-valur taghha intrinsiku, il-

valur sentimentali u l-valur spiritwali. Fost dawn lanqas ta' importanza huwa l-valur intrinsiku.

Jiena nghożż wisq il-valur sentimentali ta' din il-medalja għax hi tressaqni u tgħaqqadni ma' dak il-bniedem li kienet magħmula biex tfakkar ismu. Jiena dejjem kelli ammirazzjoni kbira lejn il-Kavaliier Ġużè Muscat Azzopardi, dejjem hassejt imħabba lejha u dejjem ghożżejt il-memorja tiegħu; jiena lil Ġużè Muscat Azzopardi dejjem żammejtu bħala mudell ta' eittadin Malti: raġel reliġjuż, patrijottiku u soċjevoli; li fost il-bosta xogħlijiet li bihom kien imġhobbi kien isib il-hin biex jiddedika ruħu għal xogħlijiet letterarji li jagħmlu għieh lil pajjiżu daqs kemm jagħmlu lilu nnifsu.


Il-Kavaliier Ġużè Muscat Azzopardi huwa bir-raġun kollu magħdud bħala Missier tal-Letteratura Maltija u jien inqisu bħala missieri fil-kamp letterarju; hu li fetajli għajnejja għall-ġmiel tal-letteratura in general u tal-Maltija b'mod speċjali; hu li ħajjarni nikteb bil-Malti, hu li għamilli l-hila u l-qalb biex nagħti ruħi għall-kitba. Niftakar, kont għadni daqsxejn ta' student, kont mmur narah fl-istudju tiegħu li kellu Hal Qormi u hu bil-hlewwa u bis-sabar kien jagħtini d-dawl fuq il-kitba, iġhallimni, iwissini, imexxini u jiftajli moħħi; għalhekk għadni sa l-lum meta naqra l-kotba tiegħu u meta nisma' episodji fuq ħajtu, qalbi tħegġeg' b'entuzjasmu kbir u għalhekk ukoll din il-medalja li tfakkar ismu għandha għalija valur sentimentali.

Iżda barra l-valur sentimentali din il-medalja għandha wkoll il-valur spiritwali, għax fil-kas tiegħi hi għiet mogħtija għal mertu letterarji. Daż-żmien il-letteratura ma titqiesx biss bħala espressjoni artistika u, wisq inqas, bħala mezz ta' mogħdija taż-żmien, imma l-letteratura l-lum titqies bħala espressjoni ta' dak kollu li hu nobbli, ta' dak li hu sabiħ, ta' dak li hu għoli, ta' dak li hu raffinat fil-ħajja tal-poplu; f'kelma waħda l-letteratura turi s-sura ta' ruħ il-poplu u għaldaqshekk hi l-espressjoni spiritwali ta' popolazzjoni u billi, bħalma għidt, din il-Medalja għiet mogħtija lili għal mertu letterarji, jiena nqisha bħala simbolu tal-ħajja għdida u ta' l-aspirazzjonijiet spiritwali tagħna l-Maltin.

Hawn nixtieq infakkar isem il-fundatur ta' dan il-Premju, is-Sur Gino Muscat Azzopardi li, għalkemm ma jinsabx hawn fostna jiena żgur li kull min hawn f'din is-sala u mijiet ta' nies oħra li jafu b'din iċ-ċerimonja, kollha qegħdin jaħsbu fih u jfaħ-

ħruh u jammirawh. Is-Sur Gino Muscat Azzopardi haqqu kull ġieħ u kull rikonoxximent ġħax bil-fondazzjoni ta' dan il-Premju hu ġħolla lil Malta ġħal-live!l ta' pajjiżi obra ċivilizzati.

Il-lum il-pajjiżi ċivilizzati qegħdin jagħtu importanza kbira lill-isvilupp intellettuali tagħhom u qegħdin jagħmlu minn kol-



**L-E.T. il-Gvernatur qed jehmeż il-Medalja fuq sieder il-Kav. Dr. Ġ. Galea.**

*(B'radd ta' ħajr lit-"Times of Malta").*

lox biex iżidu u jinkoraġġixxu l-hidma intellettuali, ġħax l-hidma intellettuali hi patrimonju nazzjonali li jżid mhux ffit u jġħolli ħafna l-ġħieħ tal-pajjiż. Il-lum hu magħruf li l-kobor ta' pajjiż ma jikkonsistix fl-estensjoni territorali jew fir-rikkezzi biss, iżda jiddependi ħafna mill-kontribut li dak il-pajjiż jagħmel ġħall-ġħid ta' l-umanità. Ttekk hemm ħafna pajjiżi, biċċa minnhom il-lum

spiċċaw, li ghadhom infahhrin u miqjumin mhux għal kobor ta' l-artijiet tagħhom u lanqas għal għana li kellhom, iżda għalihidmiet artistiki, letterarji, xjentifiċi u umanitarji li bihom seddqu hajjet il-bnedmin. Għal din ir-raġuni n-nazzjonijiet ċivilizzati qeghdin jagħmlu mill-aħjar li jistgħu sabiex jinkoraġġixxu l-pajżani tagħhom biex jagħtu mohhom għal xogħlijiet kulturali, u qeghdin jagħmlu dan bilii jwaqqfu fondazzjonijiet, jagħtu premijiet u hwejjeġ oħra biex iħajru u jagħmlu l-qalb lill-għorrief tagħhom. Għalhekk is-Sur Gino Muscat Azzopardi, meta waqqaf dan il-Premju f'Malta għieb lil din il-Gżira bħai pajjiżi oħra, u għalhekk, nargħa' ngħid, jisthoqqlu kull għieb u hawn nahseb li nkun infisser ix-xewqa tagħkom u tal-Maltin kollha, meta niż-ziħ hajr u nitlob lil hutu u lil qrabatu kollha biex iwasslulu l-hajr u l-fohrija tagħna.

Issa nixtieq insemmlkom fuq idea li kellu f'rasu s-Sur Gino Muscat Azzopardi meta waqqaf din il-fondazzjoni; l-iskop tiegħu kien li din il-Medalja ma għandhiex titqies bħala l-inkoronnazzjoni finali ta' karriera letterarja, iżda għandha titqies bħala mezz ta' inkoraġġiment u ta' hajran għal hidmiet aqwa u akbar fil-kamp artistiku, letterarju, xjentifiku u soċjali. Dawk li hadu din il-Medalja jhossu li hemm min japprezza x-xogħlijiet tagħhom u għalhekk jinxtehtu aktar bil-qalb għai xogħlijiet oħra, u dawk li jstennew din il-Medalja jzidu u jkattru l-hidmiet tagħhom u jagħmlu hila għax jafu li hemm premju sabiħ u tal-għieb imhejji għalihom.

Fl-aħharnett irrid niżzi hajr lilek, Eċċellenza, talli għoġbok tiġi tippresjedi din iċ-ċerimonja u bil-miġja tiegħek tkattar l-importanza u s-sinjifikat tagħha u fl-istess hin tagħmel għieb kbir lill-"Għaqda tal-Kittieba tal-Malti" li organizza din iċ-ċerimonja. Jiena wkoll niringrazzjak bil-qalb kollha talli għoġbok tonorani billi tehmizli b'idejk din il-Medalja fuq sidri. Irrid niżzihajr lilek ukoll, Eċċellenza Reverendissima, talli għoġbok tiġi tonorana u bil-presenza tiegħek hawn iżżid il-lustru u s-solennità ta' din iċ-ċerimonja, u lilek ukoli, Onorevoli Prim Ministru, irrid niżzik hajr talli fost il-hafna xogħol li bih tinsab imghobbi, sibet il-hin biex tiġi hawn magħna tagħmlilna l-qalb u tonorana u fl-istess hin turi kemm il-Gvern għandu għal qalbu dak kollu li jiswa ta' ġid lil pajjiżna. Imbagħad irrid niringrazzja wkoll lil-kom, Onorevoli Sinjuri u hbieb tiegħi, talli ġejtu hawn tonoraw-

ni bil-presenza taghkom; din l-imbiba taghkom hi ta' soddisfazzjon kbir ghalija u jien ma ninsieha qatt. Ghalhekk nispiċċa dawn il-kelmtejn tiegħi billi niżżihajr lil kulhadd u billi naf li hawn hafna fostna li qegħdin jaħdmu shih għall-ġieħ ta' Malta u ta' l-Ilsien Malti, nixtiqilhom kull suċċess u nawgurallhom li ma jdu-mux ma jmisshom huma wkoil dan il-ġieħ tal-"Premju Gużè Muscat Azzopardi".

### O TEMPORA! O MORES!

*Ta' WALLACE GULIA*

Rajtkom ferhana, lewn in-nar haddejkom,

Id f'id għaddejja;

Kien wara nżul ix-xemx, u jien sthajtjkom

Garrabtu l-gheja

'Ta' ramliet imbiegħda, ta' blat u bajja,

U xofftejkom rajt

Qegħdin iduqu l-qroll li tagħti l-hajja:

Wegħditkom smajt!

U għirt għas-saħħa ta' mħabbtkom shiha

Bla hjiel ta' frugħa;

U għirt ġo qalbi għat-tamiet sabiha

Ta' qlub żagħżuġha!

Ghaddejtu l-lum quddiem xulxin bla sliem,

Bla ferħ, bla heġġa:

Haristu 'l hinn, f'fommkom mitbuq il-kliem,

U l-qlub imwegġġha...

### FRAK

*Ta' A. CREMONA*

#### FRAZIJET U QWIEL FEJN TIDHOL IL-KELMA "LSIEN"

Ilsien u twil; Ilsien u jikkmandah; Ilsien u jaqta'; Ilsien bla għadam, iżda jfarrak l-għadam; Ilsien herrież, isħqu ġol-meh-rież; Ilsien il-bniedem jittiekel bil-għasel; Ilsna tan-nar; Ilsien ta' qanpiena; Ilsien ta' mohriet; Ilsien ta' art; Ilsien il-kelb (ħaxixa, *Cynoglossum officinale*); Ilsien il-fart, (ħaxixa, *Echium vulgare*); Ilsien il-għasfur (ħaxixa, *Silene sericea et nocturna*); Ilsien il-għasfur (pastina); Ilsien ta' San Pawl (fossili); Ilsien tal-laħam imma jxoqq il-għadam; Ilsien u ma jdurx; Wisq drabi lsienek għandek iżżommu bejn snienek; Ilsien u jieklu; Ilsien u hażin; M'għandux ħajta f'lsien; Ilsien ta' tellerita.

# NAF B'KOLLOX!

KUMMIEDJA B'ATT WIEHED

ta'

IVO MUSCAT-AZZOPARDI

---

## **PERSUNAĠĠI:—**

**GIRGOR XUEREB** — 55 sena.

**FONSU MUSKAT** — 60 sena.

**GINO PISANI** — 30 sena, namrat ta'

**EMMA XUEREB**, 24 sena, bint Girgor.

**GERTIE**, habiba ta' Emma.

**PINU**, seftur tas-sur Girgor.

**GREZZJU**, gardinar tas-sur Girgor.

**KELINU**, il-boj tal-grocer.

---

# NAF B'KOLLOX!

## IX-XENA TURI:

Salott fid-dar tas-sur Girgor. Bieb fin-nofs li jagħti għal barra. Fuq ix-xellug bieb li jagħti għall-kmamar ta' ġewwa; fuq il-lemin bieb iehor li jagħti għal kmamar oħra u tieqa li tagħti għall-ġnien.

GIRGOR: (*bil-qieghda, b'sigarru f'halqu*) Fons, li kieku ma kontx ħabib kbir tiegħi, ma kontx inhallik tersaq iżjed lejn din id-dar li ilek tiġi fiha, kważi kuljum, għal żmien tassew twil.

FONSU: (*imdejjaq, kultant ipogġi mal-ġenb tal-pultruna mingħajr ma joqgħod fuqha bil-qieghda u kultant jippas-siġġa*) U iva; ilek ħafna tgħidli hekk, imma inti ma tistax tgħaddi mingħajr it-tgemgim tiegħi. Id-dwejjaq tiegħi saru biċċa minn ħajtek u issa tant drajtu li meta, kultant, tarani mehdi u kalm, u kemxa kwiet u hieni, tibda tithasseb u taħseb ħażin fija u tgħid f'qalbek: Fonsu żgur li grału xi haġa serja... la mhux igemgem.

GIRGOR: Iva... hekk hu... imma l-lum eżagerajtha ftit u ħallejtni bla nifs.

FONSU: Xi tridni nagħmel la kulhadd konfoffa waħda biex iġhakkisni, idejjaqni, jiżnervani, ixebbagħni sal-ponta ta' mniehri...

GIRGOR: U iva... għax int tiehu kollox bil-kbir... ma tafx tifhem id-dinja... jehtieg tkun ffit u xejn filosofu...

FONSU: Bi kbir eh? Sakemmi kienet is-seftura li ġarritli nofs id-dota ta'... Alla jahfrilha marti... lożor mill-isbaħ li l-lum anqas jafu jħarsu lejhom u li jien kont ingħożż u narfagħhom bhala tifkira tagħha... u qomos ta' bil-lejl... u kemm bjankerija oħra...

GIRGOR: U x'fiba din! Cetta taf li int armel u dehrilha li flok joqgħodu jitmermru fil-kxaxen tal-gradenza tiegħek, aħjar jagħmlu żmienhom f'sodditha...

FONSU: Iva, eh? U x'ingħidu għall-platti, frieket, xi buqar...

GIRGOR : Ara, issa tahseb xejn iżjed fuq Ċetta. Qbadtha fil-fatt, keċċejtha, u dahhalt flokha lil Nina... u l-affari spicċat.

FONSU : Ajma żaqqi, namriċes tal-prima! Dari saret qisha l-Palazz tal-Gvernatur, dejjem bl-għassa fil-bieb għax in-namrat ta' Nina, li nzerta suldat ta' l-artillerija u ordinanza tal-Kurunell, iżjed iqatta' żmienu wara biebi milli fil-kwartier.

GIRGOR : Mhux aħjar għalik? Xejn xejn taf li hallelin f'darek ma jistgħux jidhlu.

FONSU : Girgor, li kieku kienet biss l-affari tas-seftura, orrajt. Imma, taf int, issa nqalghet l-affari ta' binti li wah-ħlitha f'rasha tinnamrali ma' wiehed, bla xogħol, li mohħu mhux ħlief iwiegħdha li se jeħodha tgħix fl-Awstralja u mhux tibqa' f'dit-toqba ta' Malta, kif għoġbu jlaqqamha hu.

GIRGOR : U, ma għandna x'ingħidu xejn, bintek li ffit rat mid-dinja għax int qajla tħallilha toħroġ, xegħlet vampa nar u trid titlaq ħin bla waqt.

FONSU : Hekk hu... hekk hu...

GIRGOR : U l-affari ta' ibnek kif spicċat?

FONSU : Fejn konna bqajna. Ma jridx jisma' minni u jrid bil-fors jiżżewweġ. Ara jien iniex se nħallih jithallat ma' dik il-familja... mill-aktar nies baxxi ta' Malta. Jista' jdm ihambaq... u jistenna l-permess tiegħi!

GIRGOR : Mela x'se tagħmel?

FONSU : Inħallih iġġanni kuljum l-istess romanza... u jien ninfoska f'demmi.

GIRGOR : Bilhaqq, Fons. Pietru Muscat kien tahomlok dawk il-flus? Ilek ma ssemmihomli!

FONSU : U x'tani tani! Ma kontx għidtlek li l-avukat tiegħi meta fittex fl-insinwa, sab li ma għandu xejn tiegħu? U li ilu fallut aktar minn ħmistax-il sena? Tant ilu fallut li n-nies, bħas-soltu, insew bl-affari tiegħu u raġa' qed jieħu r-ruħ... minn fuq spallejn ħaddieħor...

GIRGOR : U fost dawn il-ħafna spallejn hemm l-imsejtna spallejk ukoll, mhux hekk?

FONSU : Hekk hu... ħaqq l-imbruljuni kollha tad-dinja...

GIRGOR : Ara, Fons, ma nitkellmux iżjed fuq il-għawġ tiegħek, għax nibża' li...

- FONSU : Xejn tibža' li se jiġi xi ftit minnu għandek. Il-bniedem jiġwielel taht ċerta stilla, tajba jew hażina; tiegħek inżertat mit-tajbin u ma għandekx hliel tiżżi haġr lis-sema li, la wliedek, u la ġarek, u la s-sefturi tiegħek u anqas hbiebek, ma jagħtuk fastidju u mrar x'tixrob. Inti kollox ward u żahar ma' dwarek, fil-waqt li jien kollox xewk, u x'kull xewka, habib!...
- GIRGOR : Le, Fons, jien ukoll għandi x'jinkwetani, imma ma nehux l-affarijiet bil-kbir, bhalek, u għal kull haġa ta' xejn...
- FONSU : U hallini minnek. Lilek qatt ma inkwetak hadd u qed tgħix fil-ġenna ta' l-art...
- GIRGOR : Mela nsejt dak l-imbierak ta' Ġino Pisani? Dejjem għal wara Emma!
- FONSU : X'fil tmaqdar Ġino Pisani?! Imqar li binti sabet xi wiehed bħalu.
- GIRGOR : Tridx inċedihulek?
- FONSU : Mela Ġino xi pakkett sigarretti?
- GIRGOR : Biex nurik li ma għandi xejn kontu. Ajma jommi! Taf x'qalli li jagħmel meta staqsejtu?
- FONS : Le, jaqaw?
- GIRGOR : Detektiv privat. Ahseb ftit kemm jista' jaqla' x'jiekol f'Malta bi professjoni bħal din. Detektiv privat! Meta kull ma jsir ġo Malta, ukoll jekk isir f'kamra maqfula ġo nofs għalqa bejn l-Imdina u l-Imgarr, wara hames minuti tkun tafu Malta kollha...
- FONSU : Issa qed teżageraha zżejjed!
- GIRGOR : Neżageraha?! Hu mill-bajd! Qum xi darba fil-għodu kmieni, qabel titla' x-xemx. Mur f'xi rdum in-naħa ta' Had-Dingli, u ixtri nofs tużżana bajd. Aqbad ajruplan, jekk jista' jkun awtoġiro li bih tista' tinzel fi Pjazza San Ġorġ, hudha bla nifs sas-Suq, u tara kif il-prezz li talbuk f'Had-Dingli huwa sew-sew bħal dak li ġa jafu bih is-Suq, u l-Marfa, u tas-Sliema, u Wied Għammieq.
- FONSU : Iva... iva...
- GIRGOR : Jien nahlef li Marconi hawn sabu s-segriet tat-telegrafija bla fili.
- FONSU : Għandek raġun, tafx!
- GIRGOR : U mela kif trid li Ġino jaqla' hobbzu, u flus biżżejjed

biex ilibbes il-mara, bi professjoni ta' detektiv privat gewwa Malta? Ma jarax li ma jeżistux fid-dinja im-beçilli akbar minnu!

## XENA II — Girgor — Fonsu — Gino.

- GINO : *(li jkun deher fil-bieb fil-bidu ta' l-aħħar frażi)* Grazzi wisq mill-kumpliment...
- GIRGOR : Skużani, sur Pisani, imma taf int...
- FONSU : Ara, sur Pisani, la teħodhiex bi kbira, imma s-sur Girgor, sa ċertu pont, għandu raġun. Ghax ma tatihx xi prova li biha tippruvalu u tikkonvincieh li qiegħed fit-tort u li bil-professjoni nobbli li għażilt tista' liberament... *(idur fuq Fonsu)* Fons, l-affari tal-bajd ta' Had-Dingli jaf biha?
- GIRGOR : Iva jaf, ġa għidthielu xi darbtejn, imma ma niżlit-lux...
- GINO : Ara, sur Girgor, jekk int imdejjaq b'din l-insistenza tiegħi, kun af li jien imdejjaq aktar minnek. Jien u Emma ninhabbu u xbajna nistennew. Jien għandi 30 sena magħluqa u Emma tagħlaq 24 il-ġimgħa d-dieħla.
- FONSU : Mela mhux għoxrin għandha?
- GINO : Uffiċjalment 24. Mela jidhrilna ma għandniex iżjed żmien x'nitilfu. Jien biex nurik li jien raġel u galantom, qatt ma kellimtha lil bintek ħlief f'din il-kamra, bis-serqa, dejjem b'xi hadd ieħor prezenti.
- GIRGOR : Dan veru, imma l-punt li jehtigilna niċċaraw mhux dan. Il-punt kien, għadu u jibqa' dejjem wieħed : irrid prova li l-professjoni tiegħek tiswa għal xi haġa, hija professjoni ta' fejda għal xi hadd, speċjalment f'Malta fejn... l-affari tal-bajd tafha tajjeb... f'kelma waħda hija professjoni li biha tista' tikxef xi haġa ġdida, xi haġa mistura, moħbija, u mhux hwejjeġ magħrufa minn Malta kollha bi hġarha.
- GINO : Bravu, sewwa wisq, u, la trid tafha, għalhekk ġejt għandek il-lum. Ġejt biex nispiċċa din il-pantomina darba għal dejjem.
- GIRGOR : Mela dak li għandek tirhan bieġħu, dak li għandek tagħmel għamlu għax, jien ukoll, la trid tafha, im-xabba' sa xfar għajnejja u li ma kontx int ma' riġ-

lejja, kont inkun l-iżjed bniedem feliċi ta' Malta u forsi wkoll tad-dinja. Int biss tinkwetani, int flok Pisani jmissek tbiddel kunjomok f'salibi, insomma Saliba.

GINO : Tajjeb wisq. Sejjah lis-sinjurina, u sewwa sew kif hawn preżenti s-sur Fons, li jista' jiswielna ta' xhud, nikkonkludu patt, naghmlu speċi ta' mihastra. Jekk nirbaħ jien thallini niżżewweġ lill-maħbuba Emma fi żmien xahrejn; jekk nitlef nghib minn quddiemkom għal kollox.

GIRGOR : Dritt għas-Siberja.

FONSU : Jien jidhirli li s-sur Pisani qed jittellem ta' veru raġel u ta' veru galantom.

GIRGOR : Iva, hekk hu, mela nispiċċawha darba għal dejjem. (*isejjah*) Pinu! (*lil Gino*) U x'inhu dan il-patt, jekk jogħġbok?

GINO : Patt sigriet li ma għandu jkun jaf bih hadd. Fhimt? Hadd.

FONSU : Dan żgur, la hu sigriet, hadd ma għandu jkun jaf x'inhu.

### **XENA III — Pinu u ta' qabel.**

PINU : (*mil-lemin*) Sejjaħtli, sinjur?

GIRGOR : Iva. is-sinjurina hawn?

### **XENA IV — Emma u ta' qabel.**

EMMA : (*li donniha kienet qiegħda tissamma' minn wara l-purtiera*) Iva, hawn jien, papà, trid xi haġa?

GIRGOR : Dan kif tfaċċajt f'daqqa waħda? Donnok smajtna b'seher!

EMMA : Inzertajt, b'kumbinazzjoni tafx, wara l-purtiera, sewwa sew meta...

PINU : X'kumbinazzjoni hux, sinjur! Mela jien nista' nisokte l-faċendi ġewwa, hux hekk?

GIRGOR : Iva... iva... tista' tmur... (*Pinu johroġ*) X'kumbinazzjoni!

FONSU : Int ma tafx li l-imħabba bħall-kalamita!

GIRGOR : Hekk hu... (*lil Emma*) Isma' Emm, nahseb li, b'kumbinazzjoni kbira, smajt ukoll kulma għidna lil xulxin,

- ftit ilu, jien u s-sur Pisani, hux hekk?
- EMMA : Iva, papà, x'kombinazzjoni hux li smajt kollox b'kombinazzjoni!
- FONSU : Iva, iva, dawn affarijiet li jiġru, sinjurina.
- GINO : Kuraġġ, Emma. Minn dan il-patt li se nagħmlu bejnietna jien u l-papà, tiddependi l-feliċità tagħna.
- EMMA : Taqtax qalbek. Ahna nirbhu żgur.
- GIRGOR : Dan narawh iżjed tard!
- GINO : Mela għalina.
- GIRGOR : Tajjeb... tkellem...
- GINO : Ġa għidtlek li l-patt li se nagħmlu huwa sigriet. Mela jehtieg niffirmaw karta, bejnietna, u għalhekk nitlobok biex... nibqgħu wehidna...
- FONSU : Hekk hu, hekk hu, arani sejjer. Niltaqgħu għada Girgor. Niġi nirrakkuntalek xi għawġ ġdid tiegħi. Sahha, sinjurina, u lilek ukoll sur Pisani. Nixtiqilkom suċċess (*joħroġ min-rofs*).
- EMMA : Jien ukoll jehtieg inwarrab, mhux hekk?
- GINO : (*biex ma jurix lil missierha li hi ġa taf b'kollox*) Dan żgur, dan żgur, il-patt huwa assolutament sigriet... għal kulhadd.
- EMMA : Mela, sahha, naraw lil xulxin aktar tard... għada, mhux hekk?
- GINO : Ma nafx. Jekk il-proġett tiegħi jkun fjask... (*imnikket*) sahha għal dejjem...
- EMMA : Taqtax qalbek Ġino. Kuraġġ (*toħroġ mix-wellug*).
- GIRGOR : Mela għalina, sur Pisani.
- GINO : Aghtini pinna u karta (*Girgor jiftah skrivanija żgħira u jaqthih li talbu u fil-waqt li Ġino jkun qed jikteb, Girgor ihares minn fuq spallejh*).
- GIRGOR : L-idea tiegħek hija tassew inġenjuża imma... se tkun fjask żgur. Inti iffissat li b'din l-imsiba tiegħek, jew biex insejnhulha b'Malti aktar mexxej, din it-trovata jew invenzjoni tiegħek, jien inkun nista' nixxef affarijiet li qatt qabel ma kont nissopponi u qatt ma hlomt bihom, mhux hekk?
- GINO : Iva... sewwa sew hekk... int ma għandekx hlief, mal-li tara lil xi hadd li s-soltu jkun midhla tiegħek u jafek b'raġel dahkan u ferhan, tisserja f'daqla, tagħmel wiċċ ikreh, u tgħidlu b'lehen ohxon u baxx : "Naf

b'kollox'', Il-bqija jiġi wahdu.

GIRGOR : U hallini minnek! Ahjar ma nghid xejn ukoll!

GINO : Kif?!... Ma temminx?

GIRGOR : Anqas xejn.

GINO : Tajjeb wisq. Iffirma hawn.

GIRGOR : Mela le. Niffirma bil-pjaċir kollu għax issa jien żgur li dalwaqt nehles minnek (*Jiffirma u warajh jiffirma Gino*).

### XENA V — Grezzju — Girgor — Gino.

GINO : Mela nergħu niltaqgħu... (*jidher Grezzju mill-bieb tan-nofs. — Grezzju, huwa l-ġardinar tas-sur Girgor, raġel awwejjaħ, twajjeb u għalkemm baxx jaf iġib ruhu tajjeb*).

GIRGOR : (*Jilmhu*) X'inqala' Grezzju? Għandek bżonn ta' xi haġa?

GREZZJU : Ġibtlek dak il-kont ta' Fażolu, sinjur...

GINO : (*biex ihallihom wehidhom*) Mela, kif għidna, narġgħu niltaqgħu sur Girgor...

GIRGOR : Iva... saħħa wisq... (*jiġbdu fil-ġenb*) Sur Pisani, trid tiehu l-ewwel daqqa ta' harta? Taparsi ohroġ u ibqa' ssamma' x'se ngħidu bejnieta; Grezzju ilu jaħdem miegħi għoxrin sena u nżommu bhala xempju ta' l-onestà. Agħmilli pjaċir oggħod assistti għall-ewwel fjask... tas-sistema infallibbli tiegħek. Trid?

GINO : (*kontra galbu*) La trid hekk... nikkuntentak (*b'lehen għoli*) Mela saħħa, sur Girgor, narġgħu niltaqgħu xi ftit jiem oħra... Saħħa... Saħħa Grezzju... (*johroġ, imma jibqa' jidher jissamma' minn wara l-purtiera tal-bieb tan-nofs*).

GIRGOR : Mela konna qegħdin ngħidu...

GREZZJU : Sur Girgor... ġibtlek dak il-kont ta' Fażolu...

GIRGOR : Grazzi hafna... issa narawh flimkien biex naraw hux kollox sew... Int kif int Grezz? Tajjeb, mhux hekk? Tad-dar kulhadd tajjeb mhux hekk? (*F'daqqa wahda jsir imqit, ibaxxi leħnu, iberraq għajnejh, iħares biċċiera lejn Grezzju*) Naf b'kollox.

GREZZJU : (*jiġfantas u jinħasad*) Sinjur!

- GIRGOR : Ghidtlek naf b'kollox! (*lilu nnifsu, b'daħka*) Kif qtajt tu minn saqajh!
- GREZZJU : (*imwerwer*) Ahfirli... sinjur! (*jistqarr b'temtim*) ma nargax... ma nargax nagħmilha...
- GIRGOR : (*mistaghġeb, jisserja bis-serjetà kollha*) Eh? X'inhu? (*lilu nnifsu*) X'qed jagħtih? X'ma jargax jagħmel? (*lil Grezzju*) Ghidtlek naf b'kollox... imma... imma... irrid naf kollox minn fommok stess (*lilu nnifsu*) X'wahda din!
- GREZZJU : Taf int... sinjur... ix-xtieli li kont naqla' mill-ġnien tiegħek ma kontx inbiegħhom bil-ġhali... kemm naqla' xi haġa żejda...
- GIRGOR : Khem!... Khem!...
- GREZZJU : ...u dawk li kont ingib lilek... kultant kont naqlagħhom mill-ġonna ta' l-obrajn... ma kontx nixtrihom...
- GIRGOR : (*mistaghġeb dejjem u mgħaddab*) Iva... iva... naf b'kollox... (*lilu nnifsu*) Hmar li jien!
- GREZZJU : Taf ukoll li dak is-sulfat jiswa nofs il-prezz li tlabtek u tajtni?
- GIRGOR : (*bia nifs*) Dan żgur li naf...
- GREZZJU : .. u li dawk l-erba' qofof għeneb thallast tagħhom id-doppju li tajt lilek?
- GINO : (*li ma jiflaħx jisma' iżjed, jidhol fil-kamra, wiċċu se jtir bil-ferħ u iġhid lil Grezzju waqt li jibda jimbuttah 'il barra*) Grezz, biżżejjed għal-lum, għax se tiksirlu qalbu lis-sur Girgor. Ejja għada u kompli stqarrlu kollox. Kollox tafx! Is-sur Girgor qed jistenna lil xi hadd u ma jistax jitlef żmienu miegħek... (*Grezzju, avvelut, johroġ*) Thossok skantat sur Girgor... il-kbir għadu ġej... Is-sistema tiegħi għamel furur... furur kbir... (*Iġħannqu bil-ferħ*) Issokta kif bdejti, sur Girgor. Qatt ma kont naf li int artist hekk tajjeb. Biss oqgħod attent li ma tmutx b'xi xokk (*johroġ jigrì min-nofs*).

### XENA VI — Girgor wahdu; imbagħad Pinu.

- GIRGOR : (*kif johroġ Gino taġhtih bħal sfiċċa*) Pinu, Pinu... (*wara ftit*) Pinu! Ġej jew m'intix ġej?
- PINU : (*mil-lemin, kwaži jigrì*) Dan x'tak f'daqqa wahda, sinjur, donnok wieħed imherwel?

- GIRGOR : X'tani? Trid taf x'tani? Hawn ġew qed jiġru hwejjeg li ma ġraw qatt qabel. Islaghni tajjeb. Jiena hriġt. Fhimt?
- PINU : Dan kif hriġt la għadek hawn?
- GIRGOR : Iva... għadni hawn... imma jiġi min jiġi għidlu li hriġt... fhimt issa?
- PINU : Fhimt u ma fhimtx. Imma la irt trid hekk, hekk hu u hekk ikun (*jin-xi b'ix johroj*).
- GIRGOR : (*f daqqa wahda jiġih hsiieb, wiċċu jitrax, isejjah lil Pinu b'lehen oħron u iebes*) Pinu... stenna...
- PINU : X'inqala' sinjur?
- GIRGOR : (*iħares dritt f'għajnejh*) Pin!... Naf b'kollox!
- PINU : (*iħossu hażin, jisfar daqs il-qarsc tax-xama'*) Ahfirli... sinjur... jaħasra ma nargax.
- GIRGOR : Ma targax eh? X'ma targax?! (*Irid kieku jaqbad xi haġa*) Tajjeb, forsi naħfirlek, imma... għidli sew kif... taf int... kif għamilt .. taf int...
- PINU : Il-miżerja, sinjur, il-miżerja. Taf int, tara kaxxa sigarretti u ma tobromx wiehed, ftit u xejn diffiċli...
- GIRGOR : (*jiehu ffit ir-ruħ*) Eħ!... iva... ċan żgur... (*b'ix ikun jaf iżjed*) U t-tabakk tal-pipa?
- PINU : Darbtejn kuljum biss kont nimliha...
- GIRGOR : Darbtejn eh? U... u...
- PINU : Mela bix-xorb taf ukoll, sinjur?
- GIRGOR : (*mahnūq*) Iva... dan żgur... il-whisky eh?
- PINU : L-aktar il-konjakk, sinjur... u r-rum ukoll, imma fixxitwa biss, sinjur...
- GIRGOR : (*b'ix aktar jehodlu minn rasu*) U l-affari l-oħra... l-ieħor?...
- PINU : L-ingravati u l-imkatar kolliha kienu jkunu ffit u xejn imqattgħin...
- GIRGOR : Biżżejjed... biżżejjed Pin.. ma rridx naf iżjed... itlaq minn quddiemni... ġarrejtuni haġ...

### XENA VII — Kelinu, Girgor u Pinu.

- KELINU : (*jidher fil-bieb tan-nofs il-boj ta'-grocer li jistaqsi b'lehen werżieqi*) Is-sinjur hawn?
- GIRGOR : Xi trid int?... Min int?...
- PINU : (*aljenat*) Is-sinjur hażeg...
- GIRGOR : Kif hriġt? Mela m'intix tarani hawn?

- PINU : Int ma għidtlx biex...
- GIRGOR : Int strumtblajtni... tliftni minn sessja... int u Grez-zju tliftuni mid-dinja...
- KELINU : Int hawn jew m'intix hawn, sinjur?
- GIRGOR : Iva u le. Għidli xi trid, boj! (*lil Pinu*) U mieghek nagħmel il-kontijiet iżjed tard. Itraq għalissa u ara tagħmel kif għidtlek (*Pinu jōhroj imbażża' mil-lemin*).
- KELINU : Ma għaraftnix, sinjur? Jien nahdem mal-Piccadilly!
- GIRGOR : Piccadilly?!
- KELINU : Iva, tal-grocer. Is-sinjur tiegħi jrid jaf jekk dak il-bott tal-kunserva sibtux?
- GIRGOR : (*jikkalma zi ftit*) X'bott hu, ruhi?
- KELINU : Kif, mela Pinu ma qallek xejn bih?
- GIRGOR : Le... ma naf b'xejn...
- KELINU : Is-sinjur bagħatilkom miegħi sitt bottijiet għamm u Pinu jippretendi li waslulkom hamsa biss...
- GIRGOR : (*jissospetta hażin f'Pinu issa li jaf sewwa min hu*) Waslu hamsa biss eh! Eh! dak Pinu, li kelli nagħmel minditta minnu...
- KELINU : Mela la ma taf b'xejn se ngħidlu hekk lill-imghallem
- GIRGOR : Iva... imbagħad naraw... (*Kelinu jkun hiegeġ min-nofs — Girgor jiqih hsieb*) Stenna ftit boj... irrid nagħmel esperiment fuqek...
- KELINU : Xi trid tagħmel, sinjur?
- GIRGOR : Esperiment. Int għadek innoċenti... int safi... jekk mhux għal kollox... xi ftit int żgur... hares lejja sewwa...
- KELINU : X'qed jagħtik, sinjur?
- GIRGOR : Għidtlek hares lejja sewwa għax minn dak li tweġibni int jiddependi... (*isir imqit, serju, iebs u jħaxxen lehn*) Naf b'kollox.
- KELINU : (*jaqbad jibki*) Ahfirli, sinjur. Min qallek li l-bott tal-għamm jien sraqtu?
- GIRGOR : (*li qatt ma kien jistenna din l-istqarrija, l-għaraq ixoqq għalih*) Inħoss l-għaraq qed ixoqq għalija. Int ukoll, ibni? U kif sraqtu? X'bott hu?
- KELINU : Il-bott tal-għamm. Wara li tajthom lil Pinu u qegħd-hom fuq il-mejda... u għaddejthomlu... m'alla dawwar wieċu xhett wieħed f'hobbi...

- GIRGOR : X'kull waħda qed nisma', x'waħdadin!!  
 KELINU : U ċ-ċikkulata tal-ġingħa l-oħra...  
 GIRGOR : (*barra minn sessih*) Biżżejjed... biżżejjed... la tissok-tax... mur 'il barra mill-iżjed fis... mur ghax se jitlagħli d-demm għal rasi... u taqbadni xi puplesija... (*jimbuttah 'il barra*) Mur... mur u targax... rabbi l-ghaqal ibni... (*Kelinu johroġ min-nofs*) ... Waħda akbar mill-oħra! (*isejjah*) Emma... Emma... ejja ftit lil hawn...

### XENA VIII — Girgor u Emma

- EMMA : (*mix-xellug*) X'inqala' papà? X'inhu dan l-aghjat kollu?!
- GIRGOR : (*jitmashan*) X'inqala' eh? Trid taf x'inqala'?
- EMMA : Imma x'qed jagħtik f'daqqa waħda?! Gewwa għandi l-Gertie miegħi u jekk tarax hekk żgur taħseb li qed tiġġennen...
- GIRGOR : Għandek raġun... u jien stess qed nistagħgeb kif għadni ma ġġennintx... x'kull biċċa qed nisma' għodugħodu... nisthajjilni qiegħed go Kordin... imdawwar bil-hallelin... u minn fuq rasi għaddejja tempesta mill-aqwa. U ghax tgħid sa ftit ilu kont nippretendi li jien l-aktar bniedem fortunat u hieni li hawn fid-dinja... Eh! x'dimonju dak Pisani! Jien ma nafx x'fettilli nagħmel miegħu dak il-patt u issa ninsab dahri mal-bajt u ma nafx kif nista' neħles minnu...
- EMMA : Imma x'qed thawwad, papà? Hallelin, Kordin, tempesti... Ngħidhielek kif iuhossha ma nista' nifhem xejn. Imma dak il-patt ara li żżommu tafx... u ma hemmex għalfejn toqghod titmashan għal kull haġa ta' xejn. Hu l-affarijiet bil-kalma... kif dejjem hadthom.
- GIRGOR : Haġa ta' xejn eh! Li kont taf kemm praspar smajt minn dal-ghodu 'l hawn, praspar li qatt ma kont noħlom bilhom, anqas f'mitt sena...
- EMMA : Eġ, xi trid tagħmel. Ara, issa ikkalma ftit. Ha nsejjah lil Gertie biex taljenak xi ftit... (*issejjah*) Gertie, ejja noqghodu hawn għall-frisk.
- GIRGOR : Iva, sejjilha, irrid nipprova fuqha esperiment.
- EMMA : Papà, mela ihaqt professur tal-fiżika?
- GIRGOR : Le, l-esperimenti li qed nagħmel jien tal-psikologija.

EMMA : (*tarġa' ssejġah mill-bieb tax-xellug*) Gert! Mela ma smajtnix? Ejja noqghodu hawn għall-frisk u nżomu kumpannija lill-papà.

### XENA IX — Gertie, Girgor u Emma.

GERTIE : (*wara ftit li tidhol*) Iva, għandek raġun... hawn ahjar.

GIRGOR : Ara, Gert, ejja oqghod hawn hdejja... oqghod fuq din il-pultruna ta' biswiti... iva hemm... haress lejja... u ifhimni sewwa.

GERTIE : (*b'dahka*) Mela bihsiebek timmanjetizzani, sur Girgor?

GIRGOR : (*wara li jkun qagħad fuq pultruna ohra sewwa sew biswitha*) Nimmanjetizzak le imma... (*jisserja*) nix-tieg nagħmillek stqarrija.

EMMA : Ara, papà, sakemm teżaminaha, se mmur ingħibikom xi haġa friska...

GIRGOR : (*iwegħibha mingħajr ma jdur għax moħħu f'Gertie*) Iva, mur. (*Emma toħroġ mil-lemin*) Gert, għamlet sewwa telqet Emma għax dak li rrid ingħidlek haġa ta' l-akbar serjetà.

GERTIE : (*ftit u xejn inkwetata*) Jaqaw, sur Girgor?

GIRGOR : (*serju għail-ahhar, iebes, xott-xott*) Naf b'kollox!

GERTIE : (*taqa' mill-ewwel fix-xibka*) Kif? Mela qaltlek kollox, Emma?

GIRGOR : (*mifxul għax ma kienx jistenna din il-mistoqsija*) Eh! Kif?!... iva... dan żgur... naf b'kollox... Emma qaltli kollox...

GERTIE : Ma hemmx għalfejn tehodha bi kbira, sur Girgor. Jien kont inkun dejjem magħhom?

GIRGOR : (*bi tqahqina*) Iva eh?... imma... dana ma jfisserx li... Għidli kollox.

GERTIE : Ġino qatt ma abbuża u ma nżul ix-xemx huwa minfuq kien jiflobra biex nitilquh.

GIRGOR : Iva... hekk naħseb... u fejn kontu tiltaqgħu? Qaluli li... li... (*biex jaqħmel ta' bir-ruħu li jaf fejn kienu jiltaqgħu*).

GERTIE : (*tarġa' taqa' fix-xibka*) Minn xi daqqiet fil-ġnien ta' Hastings u drabi ohra l-Barracka ta' Isfel jew...

GIRGOR : Kull jum, mhux hekk?

GERTIE : Minbarra l-Hadd u l-Ġimgħa.

GIRGOR : Hames darbiet fil-ġimgħa, biss, hux hekk? Hwejjeġ

tal-ghageb!

GERTIE : X'ghageb hu ?

GIRGOR : (*Donnu ma jistax jemmen lilu nnifsu*) U jien... imbecilli... qatt ma ndunajt b'xejn... (*titfaċċa mill-ġdid Emma, b'gabarrè f'idha, u fuqu tliet tazez b'xi rinfreskant*) Brava... brava Emma tiegħi...

GERTIE : (*li kif taraha diehla tkun qamet u tibda tagħmlilha sinjali biex thejjiha għat-tempesta li tkun gejja fuqha*) X'ridtu dan l-inkomodu, Emm!

GIRGOR : Brava tassew, il-brava binti!

EMMA : Dawn il-bravuri kollha għalfejn, papà, għal ftit 'limejuice' fl-ilma?

GIRGOR : Le.. mhux għalhekk santa Emma...

EMMA : Mela x'inqala' papà?

GIRGOR : (*bla nifs, jibda bil-qajla u jzid dejjem*) Xejn ruhi... xejn... proprju xejn. Qed nahseb f'dak il-qaddis ta' Ġino meta qalli, kważi ħalifi: "Jien, biex nurik kemm jien raġel u galantom, qatt ma kellimt lil bintek ħlief imdawwar ma' dawn l-erba' ħitan, bis-serqa, u meta int"—"jġġifieri jien"—"kont preżenti". U f'Hastings u fil-Barrakka ta' Isfel u ma nafx fejn aktar, kont inkun hemm jien ukoll... mingħajr anqas ma naf? Mela lili jagħtuni l-ħmar il-lejl u qatt ma għidtu? Brava tassew binti!

EMMA : (*ma tistax tifhem kif missierha sar jaf b'dan kollu*) U dawn il-ħrejef kollha min ġie pasparhomlok?

GIRGOR : Ĥrejef eh? Għidilha int, Gert, jekk ħumiex ħrejef!

EMMA : (*iddur imghaddba lejn Gertic*) Mela int kxiftni, Gert? Brava għalik x'ħabiba fik!

GERTIE : (*mifxula għal kollox*) Jien fejn kont naf li ma jaf b'xejn! Qalli li jaf b'kollox... u emmintu.

GIRGOR : U żgur li temminni. Dan is-sistema famuż tas-sur għarus tiegħek... skużi namrat biss għalissa... jikxef il-borom kollha, ta' kulħadd... anki l-borom tiegħek kixef, ruhi Emma, u l-borom ta' Grezzju u ta' Pinu...

EMMA : Grezzju?!... Pinu?!...

GIRGOR : Iva... u tal-boj tal-grocer ukoll. Sistema infallibbli li ma jista' jiċhdu ħadd...

EMMA : Ĥadd?

GIRGOR : Le, ħadd u lilek ukoll (*lil Emma*) ngħidlek: "Naf

b'kollox''.

EMMA : (*taqa' fin-nassa hija wkoll*) Taf b'kollox? Mela Gino qallek li lili qalli x'bihsiebu jagħmel?

GIRGOR : Rajtx kif int ukoll waqajt!

EMMA : (*tinduna bl-iżball tagħha*) Ih! x'jiena hmara!

GERTIE : Għallinqas! Issa ma tehodhiex aktar miegħi li dhalt fin-nassa!

EMMA : Veru, veru...

### **XENA X — Pinu, Girgor, Emma u Gertie.**

PINU : Sur Girgor, hawn is-sur Fons. Raġa' ġie għax nesa jistaqsik meta se tarġġhu tiltaqgħu għall-Bezique. (Għada jew pitgħada?

GIRGOR : (*jigħih hsieb*) Is-sur Fons? Għidlu jiġi. Nixtieq inkellmu. (*Pinu johrog min-nofs*) Emm, Gert, hux ħabib kbir tiegħi s-sur Fons? Donna hobża u sikkina hux tassew? Id-differenza bejnietna hija li lu kien dejjem inkwiet u jien kont, kont biss, dejjem ferħan u hieni. Issa haqq... skużawni, imma nhossni mitluf minn sessija... issa jien ukoll inkwetat u kif ukoll. Issa taraw kif dan il-ħabib tal-qalb, dan l-eżempju ta' fedeltà huwa wkoll ittradieni xi darba. Imma meta, kif, fejn?

EMMA : } U le... u kif... issa iffissajt f'din l-affari...

GERTIE : }

GIRGOR : Ma temmnunx? Issa taraw. (*Fonsu jidhol min-nofs*).

FONSU : Skużawni għax ġejt sewwa sew fil-ħin tal-pranzu imma, Girgor, insejt nistaqsik meta se narġġhu niltaqgħu għall-.....?

GIRGOR : (*ikellem lil Fonsu imma għajnejh iżebbju lejn Emma u Gertie*) Narġġhu niltaqgħu?

FONSU : Iva... għas-solta partita tagħna!

GIRGOR : (*Jisserja u jħaxxen leħnu*) Qatt.

FONSU : Dan x'tak f'daqqa waħda?!

GIRGOR : (*Iħares lejħ biċ-ċiera*) Naf b'kollox!

FONSU : (*Iżomm mal-pultruna biew ma jaqax*) Aħfirli, ħabib, it-tort iżda mhux tiegħi.

GIRGOR : (*jinxu biew jissokta jtkellem u jara biew inhu ġej*) Mhux tiegħek? Mela ta' min?

FONSU : Is-sinjali li għandhom il-karti mhux jien għamilthom.

X'tort għandi jien jekk qdiemu u d-donna piki u l-kavallier danari saru jingharfu minn wara?

GIRGOR : (*imgħaddab*) Ix-xjafek jeħduk! Mela għalhekk ma nistax nehodlok waħda u nitqalleb kemm nitqalleb dejjem tmaxtarli l-partiti kollha!

FONSU : (*mistagħġeb*) Kif, mela ma kontx taf li...

GIRGOR : Dan żgur li le. Imma sirt naf b'kollox bis-sistema infallibbli ta' dak id-dimonju... issa bdejt niddubita jekk għandix insejjaħlu intelliġentissimu... ta' Ġino Pisani. Kull esperiment li għamilt irnexxa mija fil-mija u issa ninsab dahri mal-hajt.

FONSU : Ġino Pisani għidt?! Jaqaw dak il-patt li għamiltu bejnietkom?

### XENA XI — Pinu u ta' qabel; imbagħad Ġino.

PINU : (*ċempila u wara ffit jidher Pinu*) Hawn is-sur Ġino Pisani, jixtieq ikellmek, sinjur.

FONSU : Semmi lix-xitan u malajr jiffaċċa...

GIRGOR : (*bir-raġġwa f'ħalqu*) Għidlu li jien ukoll nixtieq inkellmu. Għidlu jgħaddi, iġġaddi malajr kemm jista' jkun (*Pinu joħroġ min-nofs*) Halluh għal idejja lil dak l-indannat li tilifi l-paċi u s-sliem.

EMMA : La teħdux bl-aħrax, papà; la tinsieq li hu r-raġel ta' bintek u kulma għamel għax iħobbni.

GIRGOR : Iva... dan żgur... hekk hu...

EMMA : Imbagħad, wara kollox, mhux int aċċettajt l-imħatra u għamilt dak il-patt miegħu? Ma stajt irbaħt? Minflok tlift u issa jeħtieġ iżzomm kelmtek.

GIRGOR : Iva... għallaqtuni minn għonqi kif ridtu intom...

ĠINO : (*min-nofs bejn rebbieħ u le*) Sur Girgor ġejt biex ingħidlek...

GIRGOR : Tgħidli xejn u ħallini nkellmek jien .

ĠINO : Imma jien...

GIRGOR : Int demonju bla qrun, demonju liebes ta' raġel. Jiena kont l-aktar bniedem hieni, ferhan u kalm ta' Malta. Malli messejt saqajk mal-għatba tal-bieb tiegħi kollox inqaleb ta' taħt fuq.

ĠINO : Imma t-tort mhux tiegħi, jaħasra.

GIRGOR : Mela ta' min? Tiegħi? Jien kont injurant ta' ħafna ħwejjeġ. Kont qed ingħix fid-dlam imma hieni. L-he-

na tiegħi kien imnissel mill-injuranza u issa qed nifhem kemm hu tajjeb tkun ħmar fid-dinja.

GINO : L-aktar jekk tkun ħmar b'żewġ riġlejn biss.

GIRGOR : Ara, ħallina miċ-ċajt! Int mhux biss brikkun imma wkoll ħalliel għax b'dal-mishut sistema tiegħek mhux biss sraqtli l-hena u l-kwiet tiegħi imma se teħodli wkoll lil binti. Mhux tassew? Mhux hekk? Veru jew mhux veru? Għid xi haġa!... Wegibni! U nehhi minn fuq xofftejk dik it-tbissima ta' tmelliġ li qiegħda taqsamli qalbi. Meta ġejt ftit ilu biex tagħmel miegħi l-imħatra... il-patt... kont qisek tellerita u issa immutajt għal kollox. Arawh, arawh ftit! Donnu Don Bartolo fil-Barbier ta' Sivilja! Tkellem... se tibqa' skantat donnok statwa tal-melħ, ammetti li rvinatni...

GINO : Qed inħallik tisfoga, dalwaqt iġhaddilek u tarġa' ssir il-bniedem li kont qabel.

GIRGOR : Iġhaddili?!... Jien bniedem irvinat għal għomri. (*Idur fuq bintu*) Jien bniedem irvinat, mhux hekk?

EMMA : U le, papà!

GIRGOR : Iva, irvinat!

GINO : U le, la teħodhomx hekk l-affarijiet. Anzi jmisssek tkun kuntent li dalwaqt issir nannu u meta n-nepputi-jiet, bil-moħbi tiegħek jaġħmlulek xi haġa malajr tkun tista' taqbadhom f'għamillhom billi tgħidilhom kelmtejn biss.

GIRGOR : U ħallini minnek int ukoll! Kif nista' naqbadhom b'kelmtejn biss? X'inhuma dawn il-kelmtejn misterjużi?

ILKOLL : (*minbarra Girgor*) Kif, ma tafx?!... (*Isiru serji, iħax-xnu lehenhom*) Naf b'kollox!

GIRGOR : Th! x'jien ħmar. Ġa kont insejt (*jidhak bil-qalb u jie-ħu b'idejn Gino*).

**LIT-TABIB GUŽÈ GALEA, M.B.E., M.D., D.P.H.,***Ta' VINCENT UNGARO**Fil-jum li lilu nġatat il-Medalja tad-Deheb  
"Gužè Muscat Azzopardi"*

Ihobb lil Malta daqs il-kobor tagħha,  
 Ma ċahađ qatt Lsien misserijietna;  
 Dahal ma' l-"Għaqda", baqa' jaħdem magħha  
 U għadu jsus sal-lum għal jeddijietna.  
 Mal-Gvern tabib ħabriek f'Qasam is-Saħħa.  
 Hu Rumanzier mill-kbar ta' żmenijietna:  
 Ihobb liż-żgħir u l-kbir; kelma jismagħha  
 Minn għand kulhadd. Magħruf ġo gżirijietna.  
 Illum il-frott fejjied tal-kitba tiegħu  
 Ituq bil-benna ta' Lsien Art Maltija  
 U jgħaxxaq lil kulhadd bil-ġmiel u l-ħlewwa.  
 Qieghed narak illum titwaħħađ miegħu —  
 (\*) Habibek, Qorni wkoll — b'qalbek mimlija  
 Li bħalu rbaħt ukoll l-għadu ta' ġewwa.  
 14. xi. 49.

**IL-GHOLLIQ***Ta' A. BUTTIGIEG**Lil Gužè Galea li kien miegħi  
meta doqt il-frott tiegħu għall-  
ewwel darba, l-Imtaħleb.*

Meta tqassam il-ġid u l-ġmiel tal-hajja  
 il-Għolliq messu t-tajjeb u l-ħażin:  
 għax tawh li jkun selvaġġ u jgħix fix-xagħri,  
 u friegħi kollha jaqbd u w niggeżin;  
 'Mma messu weraq ħelu bħal tal-warda  
 ta' Mejju w boċoċ żgħar u sewdenin  
 bħal dawk tat-tut u ċ-ċawsri, kollha benna,  
 u hafna tfal max-xitel imdendlin.  
 27. 12. 49.

---

(\*) Is-Sur Gužè Muscat-Azzopardi li għalih il-medalja tad-deheb hija msemmmija.

**LILL-KAV. DR. GUZÈ GALEA,  
M.B.E., M.D., D.P.H.**

*Ta' KARMENU MALLIA*

*B'qima fil-jum li lilu nghatat il-Medalja  
"Guzè Muscat Azzopardi"*

Halli jaghdab il-mewg ma' l-art zongrija  
Li tobzqu lura, 'l isfel god-deghbien ;  
Haili jitharbat u jiswied is-sema  
Bis-shab tqil u maghqud ; tieghu l-bibien  
Jinfethu beraħ u mar-riħ tinstama'  
Xita tlebbet fuq zwiemel tan-nirien.

Le, tibza' xejn, Int tibqa' dejjem wiehed  
Fost dawk l-ulied Maltija, qalbenin.  
Ghalik u ghalihom Malta xxerred demmha  
Sabiex turikom qalbha, O Maħbubin.  
Ghalikom Malta 'd-dinja kollha ssemma'  
L-ghanja li tqegħ'dkom ma' nies kbar, għoljin.

Ifraħ, ghax Int ukoll mill-wirt li halla  
Missierek, il-Kbir Malti, Guzè x-xiħ,  
Messek għaliex komplejt issaqqi miegħu  
Dak li minnu miżrugħ bla tar mar-riħ.  
B'xoghlok twaħħadt mal-moħħ u mar-ruħ tiegħu.

Mel'it'a wkoll ma' shabek dik il-gholja  
Sabaha illi ttemm fi premju kbir.  
Hemm fuq il-Musi jistennewk b'kuruna  
Li tisthoqq lilek ; b'qalbek tfur sa ttir,  
Hudha mn'idejn il-Musi li annuna  
Jghannulek l-ghanja ta' Rebħ u Tifhir.

---

## “ V e s t r u ”

Ta' J. E. BUSUTTIL

**B**ILL-HIDMA u l-bżulija tal-kappillan ingabret is-somma għall-bradella li kellha bżonn il-vara tat-tituiar tal-knisja tar-rahal billi l-bradella l-qadima ma kienx għad baqgħalha sura u anqas ma kienet tixraq għall-hiewwa u l-ġmiel ta' l-istatwa u kienet tidher ta' kuntrast bħal meta mara tkun bi lbies ġdid u jlellex u jkoliha żarbun imraqqa', imqatta' u mċewlaħ. Il-kappillan kellu f'moħħu li jagħmei bradella kif jixraq ħalli kul-hadd, kemm tar-rahal u kemm il-barranin, johorġu jiftahru.

Dun Alfons — għax hekk kien jismu l-kappillan — lejla wahda kif kien id-dar qiegħed jifli bir-reqqa kollha ż-żewġ disinnji tal-bradella, wiehed tal-perit u l-iehor ta' Mastru Ġann Nikol, li kien magħruf bħala wiehed mill-aħjar disinjaturi, dar lejn ommu, li kienet tghammar miegħu u qallha: “Li kieku kellek tagħżel minn dawn it-tnejn, liema tagħżel?” Ix-xwejha Sa' Katarin, warrbet il-kalzetta li kienet taħdem, hadet id-disinnji, għolliet in-nučċali għal mument minn fuq imnehirha, mesħet għajnejha bit-tarf tal-maktur, reġgħet poġġiet in-nučċali, u: “Dawn x'inhuma, Fons?” “Dawk, sinjura Katarin, id-disinnji tal-bradella l-ġdida”, qabeż pront Lippin, is-sagristan li kien hemm ukoll. Ix-xwejha bdiet daqqa thares lejn disinn u daqqa iejn l-iehor u wara li fliethom sewwa, warrbet dak tal-perit u qalet. “Ikolli naghżel, naghżel dan, għalkemm l-iehor ma fiħ xi tmaqdar.” “Rajt x, Sur kappillan, kif deherli jien ukoll li dak ta' Mastru Ġann Nikol hu isbah”. reġa' qabeż Lippin. U billi l-kappillan kien ukoll ta' l-istess fehma, ġie magħżul id-disinn ta' Mastru Ġann Nikol.

Issa l-kappillan bħal qisu ssomma fuq dan l-imbieriek disinn. u b'sebgħu l-werrej ta' idu l-leminjia rama jhokk taħt widintu l-leminjia, għaliex hekk kellu d-drawwa meta kien isib ruħu xi ftit imfixkel u barra minn hekk, kien ukoll ikemmex xi ftit ġbinu. Lippin ma damx ma nduna li l-kappillan hass ruħu mfixkel u sa dan il-waqt, is-Sa Katarina reġgħet qabdet taħdem il-kalzetta. “X'inqala', sur kappillan?”, staqsa Lippin x'hin ra dik iċ-ċaqliqa mill-kappillan u hawn il-kappillan, dejjem ihokk taħt widnejh, hanhan u b'għajnejh dejjem fuq id-disinn, qal minn taħt l-ilsien, “Issa l-bużillis, min se jaħdem il-bradella, għax biċċa

xoghol bhal din hadd ma jista' jidhol ghaluha hliet Vestru''.

Mal-kelma Vestru, is-Sa Katarin qalghet ghajnejha minn fuq il-kalzetta li kienet taqdem u li ghal ftit ma waqghetx minn idejha u tat daqqa ta' ghajn lil binha li kien ghadu jhokk widnejh u Lippin xkatta qisu bhaj wiehed meta jisma' kelma li ttih fastidju, "Kif, sur kappillan, Vestru?" "Vestru u hadd hlietu ma jista' jidhol ghal bicca xoghol bhal din", kompla l-kappillan li issa ma baqax ihokk taht widintu. "Mela trid ikollok xi tghid, sur kappillan?" qal Lippin, "U ghaliex? Ladarba Vestru hu kapaici.....", wiegeb Dun Alfons. Is-sagriscan qarras wiecu u minn taht l-ilsien gerger: "Vestru, dak li ma jemen b'xejn, anqas bil-qara' baghli; dak mhux frammazun ghax fir-rahal ma hawnx frammazuni."

Vestru, barra milli kien mastrudaxxa mill-ahjar, kien ukoll skultur fil-injam mill-gwappi. Ma kienx ragel hazin ma' ghajru, foumu dejjem hiemed, mohhu biss fix-xoghol li kien imghoddi bih sewwa u gie li hadem fil-Hdud u l-btajjel minghajr skruplu ta' xejn. Dan ir-ragel kien ghalih wahdu, kien biered fil-affarijiet tar-ruh u kif kien jinghad, li kien ilu ma jqerr u jidhol il-knisja ma' l-erbghin sena.

Ghalkemm Vestru kien boghod mill-knisja kien sama' li kellha ssir il-bradella bilii minnha kellu sehew ukoll ghaliex kemm Lippin u kemm il-kappillan ma kinux jonqsu jghaddu ghandu waqt il-gbir u billi dan Vestru kien deherlu li darba l-kappillan kien indahallu sewwa fil-hajja privata tieghu u widbu minhabba l-bruda tieghu lejn l-affarijiet tar-ruh, kien ha ghalih..... izda mill-banda l-ohra Vestru kien jirraguna: "U l-bradella xi htija ghandha?" U kien johrog selmu bhal hadiehor fil-gbir ghaluha.

Kien ghad baqa' sewwa seww sitt xhur biex tasal il-festa tar-rahal u ghodwa wahda, kienu xi l-ghaxra. Vestru telaq ix-xoghol, ghalaq il-hanut u rhielha lejn il-knisja; sab il-bieb imbexxaq u dahal. Ghajnejn Vestru miil-ewwel marru fuq il-paviment tar-rham li kien ghadu qatt ma rah ghalkemm kien ilu lest bosta snin u kienu qalulu li kien tabilhaqq sabih. Dak il-hin, fil-knisja kien hemm il-kappillan qed ighid xi talb jew jaqra l-uffizzju, mara ta' xi 30 sena u tfajla ta' xi 15 qeghdin ifarfri l-artal maggur u Lippin qieghed jigbor u jgezzez is-sig-gijiet f'rokna tal-knisja. Kif dahal Vestru, dawk it-tmien ghaj-

nejn marru fuqu. Vestru ipprova jrodd is-salib u għolla siequ x-xellugija. Billi s-salib ma raddux sewwa, il-mara li kienet tfarfar qalet minn taħt l-ilsien: “X’għarukaża, mank jaf irodd is-salib Vestru.” It-tfajla bħal donnha skandalizzat ruħha x’hin semgħet dak il-kliem u “Min hu dan Vestru?” staqsietha mist-hija. Il-mara tawlet gedduma, ġibditha għal wara l-artal u x’hin rat lill-kappillan sejjer lejn Vestru, qaltilha, “Ejja ’l hawn ħalli ngħidlek min hu Vestru..... x’għarukaża”, u bdiet tgħidilha fuqu dak li taf u dak li ma tafx u hawn dik it-tfajla li ma kinetx taf min kien Vestru saret taf; saret taf ukoll li kien ilu ma jid-ħol fi knisja għal kemm-il-sena, li kien bla preċett u mhux żgur ukoll li ma qaltilhiex li kien xi ħalliel — għalkemm qatt ma kien seraq xejn — biss ma qaltilhiex li kien jagħmel karità. U din it-tfajla tregħxet, bdiet trodd is-salib u marret tagħmel l-ilma mbierək fuq ġbinha mill-fonti ta’ maġenb il-bieb tas-saġristija.

“X’hemm Vest, x’giebek hawn dal-għodu”, qal il-kappillan lil Vestru x’hin mar fuqu bi tbissima ħelwa għaliex qalbu kienet donnha ħebritu b’xi haġa. Lippin ħares minn taħt il-għajn lejn Vestru u kien għoddu qaleb it-turrun tas-siġġijiet li kien gezzez fuq xulxin. Vestru bil-misthija qal lill-kappillan, “Sinjur, smajt li l-bradella l-ġdida se tinħadem barra r-raħal”. Il-kappillan xamma d-daqqa u “Ma naħsibx, Vest”, wieġbu. Vestru hemed għal ftit u kōmpla: “Naħseb li se tkun sabiħa”. “Ma jistax jonqos”, qallu l-kappillan. “Għaliex se tiġi fuq id-disinn ta’ Mastru Gann Nikol”. “Mela tabilhaqq sabiħa”, wieġbu Vestru, u “Se nħallik. Sinjur, saħħa wisq”. Hawn Vestru baxxa rasu u rama ħiereġ. Il-kappillan sejjaħlu, Vestru dar bis-saħħa, reġa’ radd is-salib mill-aħjar li sata’, rafa’ siequ x-xellugija flok tislma u raġa’ telaq lejn il-bieb ta’ barra. Il-kappillan mar laħqu u, “Isma’, kemm int imgħaġġel”, u wara li qagħad jaħsibha ftit, qallu. “Kieku jkollok tidħol għaliha int din il-bieċa xogħol. xi tgħid?” u ressq u hdejn in-nieċa fejn kien hemm il-Madonna tal-Karmnu, it-titular tal-knisja, “Ħares, Vest, xi ġmiel ta’ statwa, ma jidhirleqx li jixraq li jkollha bradella mill-ishaħ il-Madonna?” Hawn Vestru ħares lejn il-Madonna bil-Bambin u deherlu li ra għajnejhom jiċċaqalqu. Vestru sar aħmar u wiċċu nbidel: ħass bħal għaraq kiesaħ iċarċar miegħu. Il-kappillan intebaħ bil-bidla li saret minnufih f’dan ir-

raġel u qallu: “Xi tgħid, nirrangaw? U Vestru, “Għaliex le. tini d-disinn u naqdik, tibżax”; “Izda taħt patt”, qallu l-kappillan. “Jaqaw, għall-prezz? Għal dak nirrangaw, ma tmurx batut sur kappillan”. “Le, mhux fuq il-prezz, izda.....” U hawn, il-kappillan urieh il-kunfissinarju. Vestru fehem x’kien il-patt tal-kappillan. “Izda, sur kappillan, tinsie x li ili ma ngerr ma nafx kemm”. “Iva xi kemm?” “Insejt, Sinjur, nahseb li skorrejthom l-erbghin sena”. “Tibżax, Vest, ejja..... u fejn ma tiftakarx, infakkrek. Censa, Tonina, Lippin, isa, halluna wahedna u int Lippin int u ħiereg, aghlaq warajk.”

U hawn il-kappillan poġġa fil-kunfissinarju. Qabel ma libes l-istola bies is-salib li jiġi fuq il-ghonq, radd is-salib u gaghhal lil Vestru jagħmel bħalu. Vestru beda jqerr u kultant iħares lejn il-Madonna bil-Bambin u kif dejjem kien jidhirlu, kienu jħarsu lejħ ukoll u bl-akbar hlewwa. Il-kappillan beda jfakkru u Vestru bl-indiema kollha għamel qrara tajba..... Dam iqerr... u billi kien daqq nofs in-nhar... “Vestru, issa ejja għal bukkun miegħi”, qallu l-kappillan. “u kif inkunu fuq il-mejda nithadtu xi haġa dwar il-bradella”.

Wara li l-kappillan kebbes il-pipa ta’ fuq l-ikel, “Vest, issa xi tgħidli għall-prezz”. “Xejn, sur kappillan, ma rrid xejn ta’ jdejja, bona grazzja tiegħek il-flus li jisthoqquli tihom lill-Istitut tal-Fokra”—“Tat-Tfal Ittiema?” Qallu l-Kappillan, “Bona grazzja tiegħek, għax jien sibt ruħi ltim ta’ għaxar snin u trabbejt magħhom sa ma bdejt nahdem għal rasi.”

Vestru minn dak il-jum li qerr, it-tqarbina ta’ kull nhar ta’ fadd ma kienx jonqosha. Kien imur jisma’ kuljum il-quddies tal-kappillan. Wara kollox Vestru ma kienx raġel hażin... Qatt ma kien ighid fuq in-nies.

## MATERNITA'

### *Ta' ĠUŻE' CHETCUTI*

— Ġhid, tabib, għad baqa' ?  
 Ġhid, dan x'ugigh hu? —  
 Bid-dmugh f'għajnejha ħarset  
 Fuq kwadru ta' Ġesù.

Għal waqt stħajlet qed tara  
 Anġli b'ward imdawrin,  
 F'nofshom jaqbeż ferrieħi  
 Tfajjel qisu l-Bambin.

Ir-riħ, barra, qed jokrob  
 Bħal ruh li xebgħet tħati,  
 Taqliba sħiħa fl-arja,  
 Tregħid u xita tagħti.

Fil-leħħ tal-beraq jidhru  
 Is-siġar tqal bil-ward  
 Jiltwew u jniżżlu rashom  
 Donnhom se' jmissu l-art.

Leħen maħnuq jitnieħed,  
 — Għad baqa', għid, tabib? —  
 Tagħwiġ, twerziq u biki,  
 Għajjat, krib u taqlib.

'Mma f'daqqa taqa' s-sikta  
 U jieqaf it-tneħid.....  
 Fuq sodda mqallba twerżaq  
 Tarbija tat-twelid.

# Reċensjonijiet u Studji Kritiċi

**IŻ-ŻEWĠ KOTBA TAL-MAKKABIN** maqlubin mill-Grieg u mfissrin minn Dun P.P. Saydon — Empire Press, Malta, 1949. pp. 103.

**L**-OPRA kbira tal-Prof. Mons. P.P. Saydon — il-glib tal-kotba mqaddsa għall-Malti — żdiedet biż-żewġ kotba tal-Makkabin miġbura f'volum wiehed, li hu l-hmistax-il wiehed fost il-volumi tal-Prof. Saydon.

Bhall-kotba ta' Tobija u Guditta, iż-żewġ kotba tal-Makkabin mhumiex maqlubin għall-Malti mil-Lhudi, iżda mill-Grieg. U dan għaliex it-test ewlieni Lhudi ta' l-ewwel ktieb intilef, waqt li t-tieni ktieb inkiteb mill-ewwel bil-Grieg.

Fid-dahla għaż-żewġ kotba, il-Prof. Saydon jagħti tagħrif ta' siwi kbir għal min irid jifhem tajjeb il-ġrajjet imdamma fiż-żewġ kotba. U qabel xeju, il-Prof. Saydon ifisser il-għala l-kotba jissejhu tal-Makkabin, u juri li mhumiex ktieb wiehed, iżda tnejn, miktubin minn tnejn min-nies.

Tabilhaqq id-dahla tal-Prof. Saydon għaż-żewġ kotba tal-Makkabin maqlubin minnu għall-Malti għandha titqies bhala trattat xjentifiku u modern ta' l-hekk imsejha introduzzjoni speċjali: fil-kotba mqaddsa.

U dan it-trattat xjentifiku ta' introduzzjoni speċjali għaż-żewġ kotba tal-Makkabin il-Prof. Saydon jissoktah fin-noti f'qiegħ il-paġni. Hekk, wara li fid-dahla għaż-żewġ kotba huwa għarraf li min kiteb it-tieni ktieb tal-Makkabin ma riedx jagħmel haġ'ohra kien iqsar il-hames kotba ta' Jason; fl-ewwel nota tat-tieni ktieb iġharraf li hemm xi inezattezzi storiċi li ma jwaqqgħux l-inspirazzjoni biblika għaliex il-kittieb ispirat ma hax fuq spallej il-verità ta' l-informazzjonijiet li tabilhaqq ma jaqblux mal-fatti msemmija fil-kotba nfushom tal-Makkabin. Dak li jingħad fil-virus 13-16 ta' l-ewwel kap tat-tieni ktieb huwa xniegħa li nterdet fost il-Lhud, u l-awtur imqaddes isemmi l-verità tax-xniegħa mxerrda bla ma b'daqshekk ifisser li x-xniegħa kienet minnha.

It-traduzzjoni nfisha tal-kotba tal-Makkabin u s-sura letterarja jidherli li huma tassew ta' min ifahharhom. Fil-“Militia Christi” tat-23 ta' Ottubru 1938 u tat-12 ta' Novembru 1939, għidt li wiehed ma jistax ma jistagħgħix bix-xogħol tassew sabih u ta' reqqa li qiegħed jagħmel il-Prof. Saydon. U għidt ukoll li l-Prof. Saydon qiegħed isebbaħ lill-letteratura Maltija b'mafkar dejjiemi. Dan il-kliem inhoss li għandi ntennieh għaż-żewġ kotba tal-Makkabin maqlubin għall-Malti minn l-istess Professur, u li bihom huwa għalaq is-sensjela tal-kotba tal-għaqda l-qadima msejhin storiċi.

Nixtieq nagħlaq din ir-reċensjoni b'osservazzjoni lill-istampaturi, Jidherli li l-istampa mhix mill-aħjar. Hemm qabza kbira bejn l-istampa sabiħa u nadifa tal-ktieb ta' Tobija u l-istampa taż-żewġ kotba tal-Makkabin. Uhud mill-paġni, bhall-pp. 56-59 iweġġgħu l-aħjar għajnejn.

**ĠUZE' CHETCUTI—Il-Poeta tal-Familja.** — Studju Kritiku meħud minn “Lehen il-Malti”, Settembru, 1949, maħruġ mill-Għaqda tal-Malti (Università). — Prof. Ġuze' Aquilina, B.A., LL.D., Ph.D. (Lond.).

**D**AN huwa studju kritiku tal-Poeżiji ta' Ġuze' Chetcuti magħmul mill-Professor G. Aquilina li mindu dan kien student sal-lum issieheb ma' l-Awtur fil-hidma għall-Malti, u għalhekk, ma jistax jonqos li dan l-istudju ma jkunx magħmul b'dik il-hegġa, b'dik is-sinċerità u reqqa, u fuq kolloxx b'dak id-dehen u haqq minn bniedem aħjar. u, fuq kolloxx, minn dak il-bniedem li l-lum, tista' tghid, għadda mill-għarbiel tiegħu x-xogħlijiet ta' l-aqwa poeti li tat s'issa l-letteratura Maltija minn 30 sena 'l hawn.

Il-Prof. Aquilina f'dan l-istudju jqis lil Chetcuti bhala wiehed fost l-aqwa poeti żgħażaġħ ewlenin li nibtu mal-moviment Malti letterarju tal-lum u jagħzlu minn oħrajn shabu bhala Poeta tal-Familja — l-iktar karatteristika li fihi tirkaccà fuq oħrajn li għannev fuq id-dar bil-hena, il-ferħ u t-taqtigh ta' qalb tagħha u xi minn daqqiet imrar ukoll. Barra dan, Chetcuti tana wkoll vrejjes sbieħ sentimentali li jpingu kwadri ta' episodji tal-gwerra kif dlonk tiltaqa' magħhom inti u taqra l-“Melita Invicta” tiegħu. fejn il-Poeta hass li wara t-tbatijiet li ġarrbet Malta, li-icken imna l-aqwa fost il-ġellieda, għandha l-lum tarfa' rasha minn qalb il-herba ta' djarha li għadhom jixhdu sal-lum is-sider imċarrat tagħha, iżda qaww, mid-daqqiet kiefra tal-għadu.

Il-Prof. Aquilina fl-aħharnett jiddeskrivi lil Chetcuti bhala Poeta ta' swied il-qalb, iżda mhux pessimist, li b'inkejja tat-twegħir ta' d'nja ġellieda u għajjura, bit-tama ta' żmien aħjar, isib il-faraġ u l-qawwa ta' l-ispirazżjonijiet tiegħu poetiċi fil-Paċi tal-familja. Xi versi miktubin minnu dan l-aħhar, fosthom l-“Ave Maria” mnebbhin mil-Lejl Qaddis tal-Kungress Marjan jagħzluh ukoll fost il-poeti Maltin reliġjużi.

Għal dak li hu studju psikoloġiku u tekniku tal-versi ta' Chetcuti, ir-rcensjonista jibda biex iħares lejn il-Poeta u jfilih, f'dik li hi ispirazzjoni li bhala nisel għandha mill-klasiċismu u mill-idejiet nazżjonali tal-Poeta Dun Karm, li mill-banda l-oħra, skond l-opinjoni tagħna, rada' f'xi versi mill-Musa tal-Monti u tal-Manzoni. F'xi versi ta' Chetcuti r-rcensjonista jxomm xi xebħ ta' l-idejiet ta' Rudyard Kipling, b'xi pinzellata ta' Cuschieri u ta' Gorg Pisani li mexa fit qablu fit-telgħa ta' l-Elicona Maltija.

Dawn l-assimilazzjonijiet insibuhom saħansitra fl-aqwa ġenji ta' l-Arti. Puccini jidher li kultant ma kienx ihobb johroġ xi nota mingħajr in-nebħa tal-mużika ta' Meyerbeer li kien dejjem iżomm fuq l-iskrivanija tiegħu, fil-waqt li Carducci u D'Annunzio ma kinux jafu ma jhalltux il-hesbijiet poetiċi tagħhom ma' dawk ta' Shelly. Il-ġenju poetiku ma jitwelidx minnu nuifsu, iżda jtnissel min missier u omm u dan il-ġenju maż-żmien għandek fil-fattizzi tiegħu dlonk issiblu xi lemħa ma' dawk tal-missier u l-omm u naħseb li Chetcuti, bhala poeta ta' ċertu grad letterarju ma għandux jingħadd ma' dawk il-qabbiela li tghallmu l-vers Malti fuq il-għanġiet tal-kitarra, jġġiferi ma' dawk il-poeti tal-widna li ma semgħux u ma qrawx hieħ il-kantilena ta' versi settenarji tal-qab-

biela Maltin. iżda li trawmu fuq l-iskola poetika ta' poeti klassiċi jew romantiċi, bhal saħansitra Dun Karm, u oħrajn xjuħ, u xi żgħażaġh ukoll li redgħu mil-letteratura barranija, sew Ingliża kemm Taljana, li wara kollox hija l-ghodda meħtieġa fis-sengħa poetika ta' min irid jikteb tajjeb. L-influwenza ta' l-ispirazzjoni hija xi mindaqqiet hekk qawwija li l-ħsieb bir-ritmu ta' l-awtur li jspirak jitwahħad man-natura psikoloġika tal-versi li tikteb bla ma tkun trid — kif josserva tajjeb u fin l-istess reċensjonista. In-nota li tagħzel lil Chetcuti:—kif sewwa jghid il-Prof. G. Aquilina — hija dik ta' Poeta tal-Familja li fiha Chetcuti, fost l-oħrajn poeti shabu, huwa l-iktar sentimentali u qawwi.

Għal dawk li huma kwalitajiet oħra — skond il-fehma tar-reċensjonista tiegħu, — jiġifieri għal dik li hi teknika, Chetcuti jingħazel f'dik li hija armonija u mużikalità ta' versi; din il-karatteristika tgħaqqad fiha nifisha is-simpliċità mexxejja u helwa tal-vers — b'inkejja tal-frazi Maltija li għadha ma qagħditx għat-tibrid tal-lima ta' l-arti — fil-varjetà ritmika ta' kull poeżija tiegħu, li xi mindaqq'et tghattj bis-sengħa teknika, saħansitra s-superfiċjalità tal-ħsieb.

Chetcuti fil-prosodija tiegħu jidher, skond il-fehma tar-reċensjonista, li mexa fuq id-drawwa tal-poeti tradizzjonali u għalkemm gie li kiteb b'versi ta' metru mħallat qatt ma tista' tghid li hu modernist. Fuq hekk kif naħsbu aħna, huwa jitbiegħed xi ftit mix-xejra karatteristika ta' xi poeti żgħażaġh shabu, bħalma huma Karmenu Vassallo, Anton Buttigieg, Marċell Mizzi, Gorg Zammit u Wallace Gulia. biex ma nġhidux ukoll mill-iqjeh fost il-poeti moderni tagħna Rużar Briffa.

Fil-versi ta' Chetcuti nsibu wara kollox haġa tajba hafna li hi ta' ġieħ għall-kitba Maltija: ir-reqqa fil-kostruzzjoni sintattika, fil-ghażla tal-kliem u reqqa grammatikali fil-kitba tal-kliem — neħhi xi pedanterija ċkejna — haġa li tghin mhux ftit lill-istudenti fl-istudju tal-Lsien Malti.

a.c.

**FANALI BIL-LEJL** ta' Anton Buttigieg. — It-Tieni Damma ta' Poeżiji. — Malta, Empire Press, 1949. pp. 112.

**D**IN hi t-tieni gabra tal-Poeżiji ta' ANTON BUTTIGIEG li hareġ dis-sena u li jagħqu ma' dawk li kien hareġ fl-Ewwel Damma ta' Poeżiji taħt l-isem ta' *Fil-Gallerija ta' Żgħożiti*.

Fuq l-ewwei gabra ta' poeżiji aħna konna tkellimna fil-“Youth” ta' Awissu ta' l-1947. Bejn il-poeżiji ta' l-Ewwel u tat-Tieni Damma ma hemmx baħar x'jaqsam u la fil-forma, la fir-ritmu u la fl-istil u lanqas fil-ħsieb. F'din ta' l-aħħar insibu, tista' tghid, l-istess motiv u *nota dominante* tal-Għanja tan-Natura—bil-vokabolarju, bis-simpliċità, bil-frazzjiet, bit-tixbih ta' haġa materjali ma' oħra haġja, b'dak il-ħsieb safi iżda pofond u qawwi kif sibna fl-ewwel Gabra tal-Poeżiji tiegħu sentejn ilu.

Il-Poeta xejn ma tiddel, mhux forsi bħal haddiehor, minn żmien għal iehor, minn sugġett għal iehor; il-ħsieb tiegħu dejjem jitmieraħ bħal qabel fost is-siġar, il-pjanti, il-ward, l-ghasafar ta' l-istaġuni u minnhom inissel fl-immaġnativa għallieħa tiegħu bl-isbah ilwien ta' qawsalla, xebh li fih jiġbor u jagħlaq il-ħsieb poetiku tiegħu.

Tiftah ktieb tal-poeżiji ta' Buttigieg tisthajtlek qed taqra ktieb ta' l-Istorja Naturali ta' Malta, miktuba b'fantasija u ritmu poetiku u ngħidu wkoll b'xefta simbolika; iżda għalkemm is-seus kritiku għall-ewwel ma jistax jara fih hlief arti ta' prosodija Maltija, naraw li fl-aħħarnett dan il-kriterju ma jistax ikollu l-valur tiegħu bla ma jkun fih apprezzament tal-ond simboliku u morali ta' l-elementi tal-hajja vegetali u animali fil-kwadri ta' l-immaginazzjoni tal-Poeta.

In-nota li l-iktar tikkaratterizza r-ruh tal-poeżiji ta' Buttigieg hija l-ġibda lejn il-pjanti. F'dan Buttigieg mhux wahdu fil-letteratura qadima u moderna. Il-pjanti nebbhu l-ġenju ta' kemm-il poeta fosthom Victor Hugo, Lamartine, Pope, Parnell, Mascheroni, Aleardi, Prati, Zanella, eċċ. Lil Rousseau kieku jaqbzulu d-dmugh meta kien jara x-xitla tad-Diel tal-Maddalena.

It-Tieni Damma tal-Poeżiji ta' Buttigieg, bhall ta' l-ewwel, hija mqasma f'erba' bcej: e jew kotba. Fiha l-Poeta jgħaqquad il-poeżiji kollha li kiteb mill-25 ta' April ta' l-1944 sas-16 ta' Diċembru ta' l-1948, jiġifieri ma' tul iż-żwieġ tiegħu, sal-jum tal-mewt ta' martu u għalhekk, bilhaqq kollu, huwa offra dan it-tieni xogħol bhala tifkira tas-sieħba tiegħu.

Għalkemm l-ewwel damma ta' versi ma kellhiex dik il-laqgħa li stenna, huwa ma qatax qalbu—u għamel sewwa—għax għalkemm ċerta poeżija għandha l-valur tagħha intrinsiku, il-qarrq tagħna jdm ftit u xejn ma jgħożżha, għax ftit huma l-qarrejja ta' poeżiji li ja'u jgħożżu skond il-metu tekniċu, iżda iktarx skond kif tmexxihom il-widna.

L-Ewwel Ktieb jiftah bil-Għanjiet tan-Natura, li huma l-għanjiet li iżjed qrib lejn qalb il-Poeta.

Fix-*Xewqa ta' Għanjiet*, poeżija li biha l-Poeta jagħlaq id-Dhul tad-Damma qabel ma jiftah l-Ewwel Ktieb, huwa jagħtina xi hjiel tax-Xewqa li l-Għanjiet tiegħu jkollhom "il-benna tal-għenba, il-fwieha tar-ranċis u s-sbuhija tal-għanja tal-bilbla". U dana jwina mill-ewwel u fuq kollox biżżejjed kemm ir-ruh u l-qalb tal-poeta huma msenslin ma' dak li trodd in-Natura.

Bhall fl-ewwel gabra ta' versi hawnhekk ukoll il-hsieb tal-Poeta bhall farfett li jmur minn warda għal oħra, jiġġerra fuq diversi soġġetti, soġġetti astratti li fihom jirkaċċa dejjem id-diwi karatteristiku, il-*motiv dominante* tal-għanja li tpingi n-natura f'xi staġun tagħha, f'dak kollu li jolqot il-għajn u jmiss qalb il-Poeta, bl-impresjonijiet metaforiċi u simbolici li jhallulu fil-moħħ. Fost l-isbah episodji li hemm f'din it-taqsim, insemmu l-*Għodwa tar-Rebbiegħa* li tagħlaq b'dawn il-versi: "L-għasafar fil-għanja qaluli: "Rebbiegħa / għad għandha mitt barka go hobbha u fil-but; / xejn t'ibza'! kull qatra li nizlet mis-sema / trid tagħmel nibieta, jew fjur jew għanqud!"; il-*Qabar tar-Rebbiegħa* li tagħlaq b'dawn il-versi: "Mejta r-Rebbiegħa hdejn il-mewġ tistenna / li jidhol Marzu fuq il-ġwienah koħol / tal-qtajja' tal-hu'taf u ddoq it-tromba / ta' hajja ġdida"; il-*Għanja tar-Xitwa*, li fiha laqtuna dawn il-versi metaforiċi: "Bil-lejl inti mal-g-abja mqabbda / itella' l-ilma bnin mis-sebat ibhra / għal għewa l-għajn tas-shab, u mbagħad tiftahlu / għal fuq l-uċuħ", u l-*Ġhluq tagħha b'dawn il-versi l-oħra*: "Is-sliem għalik, ja Xitwa, inti

huttaba / li ġġib iż-żwieġ għammil bejn l-art u l-ilma / sew kif is-Sajf huwa l-huttab tal-għaqda / bejn l-art u x-xemx"; *Xita tad-Deheb* li fiha dawn il-versi jrakkruna fil-qawl: *F' Mejju, aħsad, imqar kien plejju*: "U meta ssir tad-deheb sa l-aħħar sbula, / u l-peprin jgħeja jiffen f'tarf il-hbula / jasal il-mingel mgħawweġ tal-hassad / li jħalli flok is-sbul tafli u bajjad", għanja li taghlaq tajjeb ukoll b'dawn il-versi dwar l-inniezel tal-hasda tal-qnuh u tax-xgħir: "Ta qatgħa ta' ħamiem li għad jittajjar / ġo kull munzell hemm ġwienah bajdanin / ta' petirrossi dbabar ħam:anin," eċċ., hemm fi ftiż kliem il-barċa tas-smewwit, il-ħajja ġdi-da mniibta kull rebbiegħa / fuq il-fdal ta' l-imwiet ta' l-art fil-qiegħa".

Mill-pjanti u l-fjuri, mill-banda l-oħra, moħħ il-Poeta silet hlewwa u qawwa ta' idejiet li nsibuhom 'l hawn u 'l hinn ileqqu bħal ġawħar f'din it-Taqsima. Fost dawn ta' min isemmi l-idejiet li hemm fil-poeżija *ħafna Ibiesi*, li fiha heum imsemmijin l-iktar pjanti li bibom ihobb jiżżewġen b'*ħafna Ibiesi* l-ħajt tal-ġnejna; *Il-Għanja lir-Rummiena* li fiha nagraw din l-istrofa: "Hemm ġewwa r-rokna ta' ġol-ġnien imwarrba/ ġwejda u ħadrana tfigġ, Rummiena tagħna / qisek ġo gonda ta' Venezja mdawla / fl-ilma titbandal; *Id-Dielja* li taghlaq sabiħ f'dawn il-versi meta-foriċi: "U meta jidhol Marzu u dawk l-egħkiesi / kollha jinfetħu d-Dielja tħoss il-fe:ħa / tal-ħlas, kif tħoss kull omm, hekk kif jitwieldu / l-egħnieqed ekejkna; *fl-Iris Kaħla* li taghlaq ukoll sabiħ b'dawn il-versi: "Il-baħar taha n-nir ta' fuq ħaddejha / u fuq kulbadd ix-xemx ħażżet xemx žgħira / tielgħa bi trieq tad-deheb tisreġ quddiemha/ sa ġewwa x-xefa; *f'Leħux, fiċ-Ċentifolju*, poeżija l-iktar milquta fix-xebh tagħha li taghlaq b'dawn iż-żewġ strofi: "Izda fix-xtieli mxabbta / taċ-ċentifolji kbar / Ommna n-Natura dđenda/ qalbha ħuġġieġa nar"; "Mimlija kollha fwieħa / u benna ta' bla ħiel / Ah! l-ebda ward ma jagħleb / taċ-ċentifolji l-ġmi:ħ"; *f'Il-Ġebba tal-General* li għandha din l-istrofa ta' l-aħħar fejn ix-xebh tal-ħajja tal-Ġebba tal-General mal-lampier mixgħul ġo qiegħ il-baħar taħt San Dimitri tal-legġenda jagħlaq b'immaginattiva ta' l-aħbar sengħa: "Għaddew eluf ta' snin u oħrajn għad jgħaddu / u l-ħajja fija tibqa' tghix u tixgħel / sew bħal-lampier mixgħul ġo qiegħ il-baħar / taħt San Dimitri."

Elementi oħra pinguti f'din it-Taqsima li ttemm il-kullana tal-kwadori naturali poetiċi ħuma dawn: karatteri fiżiċi tan-natura u hlejjak ta' l-ajru. Minn dawn nagħzlu *Zewġt irħula* li kull wieħed b'daqqa ta' pinzell il-Poeta jagħtihulek quddiem għajnejk b'dawn iż-żewġ strofi ta' l-aħħar, ta' l-ewwel b'din li ġejja: "Wieħed jixxabbat ma' muntania kbira / bid-djar iperġu rashom minn ġos-siġar / bħal qabda f'ieles bojod minn ġol-ġwienah / ta' qroqqa ħadra"; tat-tieni b'din l-oħra: "L-ieħor imxerred fuq il-blat tal-plajja / sat-tarf nett nett, mit-twieqi u l-galleriji / jara xbiehtu tiddi ġewwa l-baħar / iżraq u perla." *ħajr lix-Xmara* li taghlaq b'din l-istrofa: "Il-wenaq jinzel fuq il-fewġa jperper / qajl qajl u ħelu ħelu, u x-xmara tiġbru / titfġħu fuq rasha qisu xi kuruna / u tibqa' miexja; *Il-Kokka* li hi waħda mill-isbaħ poeżiji ta' din it-Taqsima u li hi magħmula b'sengħa ta' poeta u pittur u li jixraq nagħtuha kollha: —

Meta s-smewwiet u l-art isiru dalma  
Wahda taż-żift, u taħt is-sigra sewda  
tal-lejl il-kwiekeb u l-imsiebah jaqghu  
gozz gozz mitfija.

Meta l-qtates jehdew min-namur tagħhom  
ghax ma jarawx, u ġewwa r-raħal kollu  
ma tismax hoss, lanqas inbiha wahda  
ta' kelb għassies,

Minn ġewwa l-bejta f'nofs is-sur imkebbeb  
bil-liedna dawra mejt toħroġ titperreċ,  
ja Kokka sewda, b'par għajnejn iżebbgū  
madwar munqarek

Int tara kollox, tara r-raħal kollu,  
sal-bejta tal-hamiem ġewwa l-kampnari  
u tghodd id-djar u t-toroq wahda wahda  
bl-imnadar magħhom;

U biex iżzomm il-lejl bin-nifs tal-hajja  
u ma thallihx imut, int twerżaq twerżaq,  
sakemm bir-raxx ta' l-ewwel dawl jistejjer  
u jitlaq jigrī.

Ma' dawn nistgħu nghoddu wkoll il-*Baqra*, poezija helwa u sintetika fil-ksieb; *Damma Għajnejn* li fiha tghaqqad kwadru l-iżjed helu ta' sitt hlejjaq; nies, animali u pjanti b'għajnejn iżebbgū u jħarsu lejn xulxin; dak u l-iehor ighidu l-hrejjeġ *tas-saħħara meta s-sigra u l-hawix kellhom il-kliem... f'dik il-hlewwa u f'dak is-skiet* bla ma taf liema hija l-holma jew is-sewwa bejn il-hrejjeġ *tas-saħħara* u dawk is-sitt pari għajnejn taħt il-bruka fuq ir-ramel hdejn *ie-xmara*; u "*Il-Milja tal-Qamar* li fiha nduqu l-hlewwa ta' din l-istrofa: "Jien naf ohra bhalek / ja Qamar kollok ġmiel / u bhalek din mimlija / bi hlewwa ta bla hjiel. / Tissejjah ir-Reb-biegha / li timla s-sema u l-art; bid-dawl, bis-sebh, bil-hena / bl-ilwien, biż-żahan, bil-ward".

Għalkemm Buttigieg huwa l-Poeta tan-Natura, fit-Tieni Ktieb li sem ta' "*Il-Għanja ta' Hajt*" jidher li f'qalbu t-tigrib tal-hajja qanqal-lu sentimentali li gaghluh ukoll qalb l-immaginattiva ta' xtieli u ward joh-roġ mill-pinna tiegħu versi sentimentali ta' tifikiriet ta' hena u ta' swied il-qalb li nsibu fil-poezija *Fuq Qabar Oħti*, li fiha naqraw dawn iż-żewġ strofi fil-bidu u fl-aħħar: "Kull sena fir-rebbiegha nasal s'Għawdex / u niġi nżur il-qabar ċkejken tiegħek / wis-sardinella li hawwilt bil-ghoż-ża / fuqu żmien ilu....." "Inħares lejn ix-xitla u lejn il-qabar / u f'dak is-skiet ingib quddiem għajnejja / iż-żmien ta' meta konna tfal f'dar ommna / hemm ġewwa l-Qala. / U waqt li nħares fuq ta' qalbi x-xitla / tat-tifikiriet tinbet tifikira ġdida / b'warda ta' swied il-qalb fejn tilma demgħa / minn hhub għajnejja"; kif ukoll versi metaforiċi u qawwiya bħal dawn fil-poezija *Ir-Riħ u l-Hemm*: "Onfoħ, onfoħ, ja riħ, tiegħek l-infiha / għanja ta' ninni ninni hdejn in-nieqa / tal-hajja l-ġdida flok il-hajja x-xiha."

Iżda l-isbah fost is-sbieh hija f'dan il-ktieb il-poezija *Il-Ġerħa tal-*

*Firda* li tfakkar f'moħħ u f'qalb il-poeta l-mewt tas-sieħba tiegħu li ntemmet hesrem u ħallietu bi tliet itfal jibkiha.

Fit-Tielet u r-Raba' Ktieb, wiehed imsemmi *Taqbiliet Miġnuna* u l-ieħor *Poeżiji Oħra*, insibu versi li fis-sentimenti u fit-teknika jisbqu lil ta' qabel, ukoll lil dawk li għalhom il-ġenju poetiku ta' Buttigieg hu magħruf bħala l-aqwa fost il-poeti żgħażaġħ Maltin. Fost dawn insemmu *Gol-Hondog*, *Tliet Ahwa* li fiha dawn l-aħħar żewġ strofi jiġbru fihom l-isbaħ u l-oghla eżempju ta' espressjoni figurativa: "'Mma l-alka baq-ghet miexja u qalbenija / għodsot sal-qiegh, u tefgħet hemm eġħruqha / tghatti l-bejtiet tač-čeren u s-sirrani / ma' ġenb ir-r'izzi; / Biss, meta tmut u ssir farkiet sewdiena / il-baħar ireġġagħha fuq ix-xtajta / bħal ġewwa čimiterju u l-mewġ iġħannilha / is-salm tas-serħ"; *Dakka ta' Frar*, *l-Mewt tas-Sħaba*, *Lejl bla Rqad*, li tagħlaq b'dawn il-versi: "'Il-lampa f'nofs it-tiiq biz-żiffa magħha / tilgħab bid-čellijiet donnħa b'in-kejjja / waqt illi jiena nħares biex infittex / in-nghas mitluf"; *Sant'Antwin*, poeżija li għalkemm ta' erba' versi biss tħisser daqs poeżija ta' erba' strofi; *l-čemgħa* li tagħlaq b'dan ix-xebħ sabiħ: "'U bħalek, ja xemgħa / min jaf kčemm infnew / għorrief biex idawlu / u bħalek intsew!'"

F'*Dal-Waqt Jisbaħ* għandna rabta tal-bidu u tat-tmiem u l-antitezi tat-titlu ta' din it-Tieni Damma *Fanali bil-Lejl*; tal-għanja *l-Kebbies tal-Fanali* li naqraw fi *Dħul il-Ktieb* mal-għanja *Dal-Waqt Jisbaħ* f'Għeluq din id-Damma ta' Poeżiji; u hawn insibu f'din ir-rabta ta' idejiet il-qofol u t-tifsira tat-titlu ta' din it-Tieni Għabra ta' Versi tal-poeta Buttigieg; titlu li, għalkemm ma jidherx sugġestiv, għandu t-tifsira tiegħu għal min jilmah id-dawl taht il-ħajbur tas-sema poetiku f'moħħ il-Poeta.

Waqt il-marda u l-mewt ta' martu, il-ħajja tal-Poeta kienet bħal lejł mudlam li fih kienu kultant jiddu bħal fanali; l-ħs:biġijiet poetiči tiegħu — li huma l-poeżiji li ġabar f'din it-Tieni Damma.

Il-metrika fil-ġabra ta' dawn il-poeżiji ma tantx tvarja; il-metru li biħ il-Poeta jibni l-versi tiegħu huwa ta' l-*ode saffica barbara*; il-poeżiji tiegħu nsibuhom ukoll mibnjin fuq kwartini ta' senarji mqabbla mżew-ġin; fuq stanzi ta' kwartini b'settenarji jew ottonarji mqabbla; oħwajn b'versi ta' ritmu mħallat; u f'xi leġġenda versi tat-tnax maħlula.

Bħalma sibna fl-ewwel Damma ta' Poeżiji: *Mill-Gallerija ta' Zgħo-čiti*, il-vers mexxej u ħaj tal-Poeta huwa 'l hawn u 'l hinn imdennes b'xi frażijiet jew kelmiet prozajči, Xi kliem hu msawwar b'forom ġodda li ma jimxux mar-reguli grammatikali u mal-frazi tal-kliem mitkellem. Dnub li f'din l-edizzjoni wkoll qabzu, naħseb, fl-istampa, xi għeltijiet ortografici li xtaqna ma jidhrux f'edizzjoni oħra ta' din il-Ġabra jew f'xi ġabra oħra ta' poeżiji li l-Awtur biħsiebu johroġ.

Mill-ħqija din il-Ġabra ta' Versi għandha žżid u žzejjen il-librerija ta' xogħlijiet poetiči mill-isbaħ li l-lum tista' tiftaħar bihom il-Letteratura Maltija.

## WERREJ GHAS-SENA 1949

<b>Abela, Ċuzi</b>	faċċ.
<i>Ġirja</i> . . . . .	60
<b>Azzopardi, Ċer.</b>	
<i>Huma Kollox</i> . . . . .	84
<b>Busuttil, Kapt. J.E.</b>	
<i>"Vestru"</i> . . . . .	117
<b>Buttigieg, A., B.A., LL.D.,</b>	
<i>Il-Għanja ta' Ċaqliq</i> . . . . .	11
<i>Quddiem Għalqa tal-Bittich</i> . . . . .	85
<i>Il-Għolliq</i> . . . . .	115
<b>Camilleri, Dun Frans</b>	
<i>Għaddi malajr, Ġesù!</i> . . . . .	42
<b>Caruana, Vincent</b>	
<i>Tqajjel Sajjed</i> . . . . .	83
<b>Cassar Pullicino, Ċ.</b>	
<i>Dun Gwann Cachia</i> . . . . .	6-51
<i>Bluha ta' Mument</i> . . . . .	86
<b>Cassola, Albert M.</b>	
<i>Pape Satan Aleppe</i> . . . . .	26-57-90
<b>Chetcuti, Ċużè</b>	
<i>Ave Maria</i> . . . . .	50
<i>Il-Poeżija Tiegħi</i> . . . . .	77
<i>Maternità</i> . . . . .	121
<b>Cremona, A.</b>	
<i>Kelb Xiħ tal-Għassa</i> . . . . .	13
<i>Montecatini</i> . . . . .	85
<i>Frak</i> . . . . .	94-114
<b>Editur,</b>	
<i>Il-Ghaqda</i> . . . . .	3
<i>"Sherry Party" lill-President</i> . . . . .	31
<i>Mexjin 'il Quddiem</i> . . . . .	37
<i>Kronaka</i> . . . . .	60
<i>L-Istampa f'Malta</i> . . . . .	69
<i>Reviżjoni tal-Liġi ta' l-Istampa</i> . . . . .	71
<i>Il-Premju "Guzè Muscat-Azzopardi"</i> . . . . .	72
<i>Id-Ċerimonja tal-Presentazzjoni tal-Medalja</i> <i>"Guzè Muscat-Azzopardi"</i> . . . . .	99
<b>Farrugia Bonnici, Lino, Ph. C.</b>	
<i>Ilkoll għal hemm</i> . . . . .	43
<b>Gatt, Ċużè</b>	
<i>L-Istampa f'Malta</i> . . . . .	78
<b>Gulia, W., B.Sc., Ph.C., D.P.A. (Lond.), B.A.</b>	
<i>Qniepen Idoqqu</i> . . . . .	73
<i>O Tempora! O Mores!</i> . . . . .	114

<b>Mallia, Karmenu</b>	faċċ.
<i>Lill-Kav. Dr. Ġużè Galea, M.B.E., M.D., D.P.H.</i> ... ..	116
<b>Mifsud Bonnici, Rikard</b>	
Talba ... ..	49
<b>Mifsud Bonnici, Robert</b>	
Rikard Mifsud Bonnici ... ..	45
<b>Muscat Azzopardi, Ivo, P.L.,</b>	
Francesco Azopardi ... ..	15
<b>Pawl, Dun</b>	
Wara l-Lagħha ta' Dun Abbondju mal-Bravi ... ..	74
<b>Reċensjonijiet,</b>	
Marzu ... ..	32
Ġunju ... ..	61
Settembru ... ..	95
Diċembru ... ..	122
<b>Sciberras, John</b>	
<i>Holm</i> ... ..	44
<b>Ungaro, Vincent</b>	
<i>Fuq il-mewt ta' Dr. F. W. Maempel, M.D., M.L.A.</i> ... ..	56
<i>Lit-Tabib Ġużè Galea, M.B.E., M.D., D.P.H.</i> ... ..	116
<b>Vassallo, Karmenu</b>	
<i>L-Infern tal-Midneb</i> ... ..	24
<b>Zahra, Walter</b>	
Nimxu 'l Quddiem ... ..	39
<b>Zammit, George, B.A., LL.D.,</b>	
<i>Il-Fergħa tas-Sagħtar</i> ... ..	23

## SUPLIMENTI

<b>Muscat Azopardi, Ivo, P.L.,</b>	
Rwiefen ... ..	Ġunju
Naf b'Kollox ... ..	Diċembru
<b>Muscat-Azzopardi, Ġianni</b>	
Dun Mikie' Verrì ... ..	Settembru

---

JINBIEGH 1/-